



காலைக்கதிர்

Kalaikkathir

விழயல் 06 வள்ளுவர் ஆண்டு 2052 மார்கழி 05 திங்கட்கிழமை 20.12.2021 கதிர் 45



தமிழ்த் தேசியக் கூட்டமைப்பின் அரசியல் குழுவின் பத்து உறுப்பினர்களும் இன்று முற்பகல் 11 மணிக்கு கொழும்பில் கட்சியின் மூத்த தலைவர்களில் ஒருவரான இரா.சம்பந்தனின் வீட்டில் கூடுகின்றனர். தமிழர் தரப்பின் பக்கம்02

யாழில் 'தண்ணிப் பார்டி'யில் சிங்கள மாணவர்கள் மோதல் ஐவர் வைத்தியசாலையில் சேர்ப்பு

யாழ்ப்பாணம் பல்கலைக் கழகத்தில் கல்வி கற்கும் பெரும்பான்மையின மாணவர்கள் இடையே ஏற்பட்ட மோதலில் 5 பேர் காயமடைந்து வைத்தியசாலையில் சேர்க்கப்பட்டுள்ளனர்.

யாழ். பால்பண்ணை பகுதியிலுள்ள விடுதியில் நேற்று மாலை இந்தச் சம்பவம் இடம் பெற்றுள்ளது. குறித்த விடுதியில் பல்கலைக் கழக மாணவர்கள் சிலர் 'தண்

னிப் பார்டி'யில் கலந்து கொண்ட வேளை, ஏற்பட்ட மோதலில் 5 பேர் காயமடைந்துள்ளனர். இந்நிலையில், குறித்த 5 பேரும் யாழ். போதனா வைத்தியசாலையில் சேர்க்கப்பட்டுள்ளனர்.

முக்கிய முடிவுகளை எடுக்கும் அமைச்சரவைக் கூட்டம் இன்று

ஜனாதிபதி தலைமையில் கூடுகின்றது



மிக முக்கிய தீர்மானங்களை எடுக்கும் அமைச்சரவைக் கூட்டம், ஜனாதிபதி கோட்டாபய ராஜபக்ஷ தலைமையில், இன்று இடம்பெறுவள்ளது. நாட்டில் நிலவும் நிதி நெருக்கடிக் கான தீர்வுகள், புதிய ஆண்டின் அமைச்சரவை மற்றும் அரச அதிகாரிகளின் மாற்றங்கள் குறித்து இதன் போது ஆராயப்படவுள்ளது.

கொழும்பு பல்கலை மருத்துவபீட பட்டமளிப்பு;

13 தங்கப் பதக்கங்களை வென்று தமிழ் மாணவி பெரும் சாதனை!



கொழும்பு பல்கலைக்கழகத்தின் எம்.பி.பி.எஸ். இறுதிப் பரீட்சையில் முதல்தரத்தில் தேர்ச்சி பெற்ற அக்கரைப்பற்றைச் சேர்ந்த தணிகாசலம் தர்ஷிகா என்ற மாணவி 13 தங்கப் பதக்கங்களைப் பெற்றுப் பெரும் சாதனை படைத்துள்ளார்.

கொழும்பு பல்கலைக்கழக மருத்துவபீடத்தின் பட்டமளிப்பு விழாவின்போது வழங்கப்படும் 37 தங்கப் பதக்கங்களில் சிறந்த மருத்துவ பீட மாணவ விருது உட்பட 13 தங்கப் பதக்கங்களை இவர் தனதாக்கிக் கொண்டுள்ளார்.

உண்ணிக் காய்ச்சலால் யாழில் மூதாட்டி மரணம்

உண்ணிக் காய்ச்சல் காரணமாக மூதாட்டி ஒருவர் உயிரிழந்துள்ளார்.

யாழ்ப்பாணம் போதனா வைத்தியசாலையில் சிகிச்சை பெற்று வந்த நிலையில் மூன்று நாள் களின் பின் நேற்று மரணித்துள்ளார்.

யாழ்ப்பாணம், கொட்டடி

யைச் சேர்ந்த செபஸ்டியன் பெனடிக் ரொசாரி (வயது - 63) என்ற மூதாட்டியே உயிரிழந்துள்ளார். கடந்த 16ஆம் திகதி காலை உடல்நலக்குறைவு காரணமாக யாழ்ப்பாணம் போதனா மருத்துவமனையில் சேர்க்கப்பட்டிருந்தார்.

எனினும், சிகிச்சை

இரண்டாவது தடுப்பூசியைப் பெற்றவர்கள் 3 மாதங்களின் பின்னர் பூஸ்டரைப் பெறுக!

சந்திம ஜீவந்தர வேண்டுகோள்

இரண்டாவது கொரோனா தடுப்பூசியைப் பெற்று மூன்று மாதங்களின் பின்னர் பூஸ்டர் தடுப்பூசியைப் பெற்றுக்கொள்ளுமாறு ஸ்ரீ ஜயவர்தனபுர பல்கலைக்கழகத்தின் ஒவ்வாமை. நோய் எதிர்ப்பு மற்றும் மரபணு

உயிரியல் நிறுவனத்தின் பணிப்பாளர் கலாநிதி சந்திம ஜீவந்தர தெரிவித்தார்.

இது தொடர்பில் ருவிட்டர்புதி வொன்றை இட்டுள்ள அவர், நாட்டில் பயன்படுத்தப்படும் கொரோனாத்



கொரோனாத் தொற்றால்

மூத்த சட்டத்தரணி கேசவன் மறைவு!

மூத்த சட்டத்தரணி கனகரட்ணம் கேசவன் நேற்றுப் பிற்பகல் காலமானார். அவருக்கு வயது 74.

கொரோனா நோய்த் தொற்றால் பாதிக்கப்பட்ட அவர் யாழ்ப்பாணம் போதனா வைத்தியசாலையில் சிகிச்சை பெற்று வந்த நிலையில்



தென்னாடு மார்கழிப் பெருவிழா - 2021

திருச்சிற்றப்பலம்

தென்னாடு செந்தமிழ் ஆகம சிவமடமும், சைவ மாணவர் சபையும் இணைந்து நடாத்தும் மார்கழிப் பெருவிழா இம்முறை சிலை நல்லோரை மார்கழித் திங்கள் 10ம் நாள் சனிக்கிழமை மற்றும் 11ம் நாள் ஞாயிற்றுக்கிழமை (டிசம்பர் 25 மற்றும் 26) திகதிகளில் யாழ்ப்பாணத்தில் நடாத்த திருவருள் கைகூடியுள்ளது.

காலம் - மார்கழித் திங்கள் 10ம் நாள் 11ம் நாள் சனி மற்றும் ஞாயிற்றுக்கிழமை (டிசம்பர் 25 மற்றும் 26)
இடம் - யாழ்ப்பாணம் இந்துக் கல்லூரி - சபாலிங்கம் அரங்கம்

தீருணம் பெருந்தொற்றுப் பரவல் ஒழுங்குகளால் குறிப்பிட்ட இருக்கைகள் மட்டுமே உள்ளமையால் பங்குபற்ற விரும்பும் அடியவர்கள் தென்னாடு மடத்தில் முன்பதிவு செய்து கொள்ளுங்கள். முன்பதிவு செய்தவர்கள் மட்டுமே அனுமதிக்கப்படுவார்கள்.

தென்னாடு செந்தமிழ் ஆகம சிவமடம், கொக்குவில் கிழக்கு, கொக்குவில். 021 221 2739 075 653 3111

தமிழ் பேசும் மக்களின் தனித்துவக் குரல் The Distinctive Voice of The Tamil Speaking People

இனி இது...

(முதலாம் பக்கத் தொடர்ச்சி...)
பொது நிலைப்பாட்டை தமிழ்ப் பேசும் மக்களின் அரசியல் கட்சிகள் ஒன்று சேர்ந்து இந்தியாவுக்குத் தெரியப்படுத்த வேண்டும் என்ற அடிப்படையில் நாளை கொழும்பில் நடைபெறவிருக்கும் கூட்டம் தொடர்பில் இன்று தமிழரசுக் கட்சியின் அரசியல் குழுக் கூட்டத்தில் பிரதானமாக ஆராயப்படுகின்றது.

“அரசியல் குழுக் கூட்டத்தில் தமிழரசுக் கட்சி என்ற முடிவை எடுக்கும்? செவ்வாய் நடைபெறும் தமிழ்க் கட்சிகளின் கூட்டத்தில் பங்குபற்றுவதில்லை என்று தீர்மானிக்குமா? ஏற்கனவே இந்தக் கூட்டத்தில் பங்குபற்றுவதற்கான அழைப்பு கடந்த தடவை தமிழரசுக் கட்சிக்கு விடுக்கப்படவில்லை. கடந்த கூட்டத்தின் தொடர்க் கூட்டமாகத்தான் செவ்வாய்க்கிழமை நடைபெறும் கூட்டம் இடம்பெறவுள்ளது. அந்த கூட்டத்துக்கு தமிழரசுக் கட்சிக்கு அழைப்பு இல்லாததால் செவ்வாய் (நாளை) நடைபெறும் கூட்டத்துக்கும் தமிழரசுக்கு அழைப்பு இல்லை என்றுதானே அர்த்தம்? என்ன நடக்கும் என நீங்கள் நினைக்கிறீர்கள்?” - என்று கொழும்பில் உள்ள ஓர் ஊடக நண்பர் கேட்டார்.

சம்பந்தனோடோ, சுமந்திரனோடோ அல்லது மாவை சேனாதிராசாவோடோ நான் இது குறித்துப் பேசவில்லை. வெளியான செய்திகள், அன்றைய கூட்டத்தின் பின் சம்பந்தன் கூறிய கருத்துகள், கடந்த சில நாட்களாகப் பொது மேடைகளில் சுமந்திரன் வெளியிட்ட தகவல்களைக் கோர்த்துக் கட்டி இப்படி நடக்கலாம் என நான் ஊகித்தவற்றை அவருக்கு விளக்கினேன். அதையே இன்று என் வாசக நண்பர்களுக்குத் தந்தால் என்ன என்று யோசித்தேன். சரியாகப்பட்டது. அதை உங்களுடன் பகிருக்கிறேன். இது எனது அனுபவ ஆளுடம் மட்டுமே. வெறும் ஹேஸ்யம்தான். ஒரே தலைவர்கள் மேடைகளிலும் தொலைக்காட்சியிலும் கோடி காட்டியவற்றைக் கோர்த்து உருவாக்கிக் கொண்ட அபிப்பிராயம்தான்.

தமிழரசுக் கட்சியின் அரசியல் குழு இன்று கூடி நாளைய கூட்டத்தில் பங்குபற்றி கருத்துரைக்குமாறு சம்பந்தனைக் கேட்டுக் கொள்ளும்.

ஏற்கனவே, நான் உதவியாளரை அழைத்துவரக் கேட்டபோது கட்சித் தலைவர்களுக்கான கூட்டம் என்று பதிலளித்தீர்கள். இங்கு ஒரே கட்சியில் மூன்று பேர்கள் பிரச்சன்மாயியிருக்கின்றீர்கள் என்று அந்தக் கூட்டத்தில் நேரடியாகப் கேட்டு விடயத்தைப் போட்டுடைத்திருந்தார் சம்பந்தன்.

அந்தத் தாக்க நீதி நியாயத்தின் அடிப்படையில் நாளைய கூட்டத்துக்குத் தமது தானைத் தளபதிகளாக ஒரு புறம் மாவையையும் மறுபுறம் சுமந்திரனையும் அழைத்துக்கொண்டுதான் சம்பந்தன் போவார் என நினைக்கிறேன் - நாளைய கூட்டத்துக்கு தமிழரசுக்கு அழைப்பு வந்தாலும் வராவிட்டாலும். ஏன் இந்த இருவரையும் சம்பந்தன் தம்முடன் கூட்டிச் செல்வார் என்பதற்கான காரணத்தைக் கடைசியில் குறிப்பிடுகிறேன்.

ஏற்கனவே, நாளைய கூட்டத்தில் இறுதியாக்க வேண்டிய - இந்தியாவுக்கு தமிழர் தரப்பின் ஏகோபித்த கோரிக்கையாக முன்வைக்க வேண்டிய - நகல் ஆவணத்தின் பிரதி கடந்த கூட்டத்தில் சம்பந்தனிடம் கொடுக்கப்பட்டிருக்கின்றது. அந்த நகல் குறித்து இன்று தமிழரசுக் கட்சியின் அரசியல் குழுக் கூட்டத்தில் தமிழரசுத் தலைவர்களோடு சம்பந்தன் விரிவாக ஆராய்வார்.

அந்த ஆவணத்தை தமிழரசோ சம்பந்தனே நிராகரிக்க மாட்டார்கள். ஆனால் தமிழர் தரப்பின் கோரிக்கையாக 13ஆவது திருத்தத்தையாவது நடைமுறைப்படுத்துங்கள் என்ற வேண்டுகோளை இந்தியாவுக்கு முன்வைப்பதற்கும் சம்பந்தன் இணங்கமாட்டார்.

“தமிழ்ப் பேசும் தரப்புகள் ஒன்றுபட்டு - ஒரே நிலைப்பாட்டில் நின்று - தமது கருத்தை இந்தியாவுக்கு முன்வைப்பது நல்லவிடயம். வரவேற்கத்தக்க விவகாரம். அதை நான் மறுக்க மாட்டேன்.” - என்று சம்பந்தன் ஏற்கனவே கூறியிருக்கின்றார்.

எனவே, கடந்த வாரத்தில் (12ஆம் திகதி) நடைபெற்ற கூட்டத்தில் சமர்ப்பிக்கப்பட்ட நகல் ஆவணத்தில் பல தலைகீழ் மாற்றங்களைச் செய்து, அதனை காத்திரமான ஓர் ஆவணமாக்கி, அதன் மூலம் இந்தியாவுக்குச் சொல்ல வேண்டியதைச்

சொல்வதற்கான வாய்ப்பாக இந்தச் சந்தர்ப்பத்தை பயன்படுத்துவதற்கு ‘கிழட்டுநரி’ சம்பந்தன் தன் தந்திரோபாயத்தைப் பிரயோகிப்பார்.

அந்த ஆவணத்தை செப்பிட்டு, சரியான வடிவத்துக்கு மாற்றுவதற்கான நடவடிக்கைக்குத்தான் கையோடு வைத்தியராக, சுமந்திரனை சம்பந்தன் அழைத்துச் செல்வார்.

சரி. சுமந்திரன் அதற்கு என்றால், மாவையையும் தம்முடன் அழைத்துச் செல்கின்றாரே சம்பந்தன். அது ஏன் என்று கேள்வியும் எழுகின்றது. அதற்கும் காரணம் உண்டு.

கடந்த 12ஆம் திகதிச் கூட்டத்திற்கு தமிழரசுத் தலைவர் மாவையை ஏன் அழைக்கவில்லை என்று அந்தக் கூட்டத்தில் சம்பந்தன் கேட்டமைக்கு, ‘அவருக்கு (மாவைக்கு) எழுத்தில் அழைப்பு அனுப்பப்பட்டுள்ளது’ என்று சம்பந்தனுக்குக் காதில் பூச்சுறப்பட்டிருந்தது. மாவையை இம்முறை தம்முடன் அழைத்துச் சென்று, மாவைக்குப் போன கூட்டத்துக்கு அழைப்பு அனுப்பப்படவேயில்லை என்பதை என் பிக்க சம்பந்தன் காத்திருக்கின்றார் என்று நான் நம்புகிறேன்.

நாளைய கூட்டம் பெரும்பாலும் சம்பந்தனின் எதிர்பார்ப்புக்கு அமையவேற்கும் என்றே தோன்றுகின்றது.

முடிவு நாளை தெரிந்துவிடும் தானே. பார்ப்போம்...!

- மின்னல் -

இரண்டாவது தடுப்புச்சி...

(முதலாம் பக்கத் தொடர்ச்சி...)
தடுப்புச்சிகளால் உருவாக்கப்படும் நோய் எதிர்ப்பு சக்தி மூன்று மாதங்களில் குறைவடைகின்றது.

இதற்கமைய சினோபார்ம் தடுப்புச்சியால் உருவாக்கப்படும் எதிர்ப்பு சக்தியே விரைவாகக் குறைவடைகின்றமை ஆய்வுகளில் தெரியவந்துள்ளது.

இரண்டாவது தடுப்புச்சியாக மொட்ர்னா தடுப்புச்சியைப் பெற்றுக்கொண்டவர்களின் நோய் எதிர்ப்பு சக்தி அதிகமாகவுள்ளது.

இதனைத் தொடர்ந்து ஸ்புட்னிக் - வி, அஸ்ட்ராசெனகா மற்றும் ஸ்புட்னிக் - வி முதலாம் தடுப்புச்சிகள் முறையே எதிர்ப்பு சக்தியை அதிகமாக வெளிப்படுத்தியுள்ளன.

சினோபார்ம் தடுப்புச்சி தற்போது அதிகளவில் பயன்படுத்தப்படும் கொரோனாத் தடுப்புச்சியாகும்.

இலங்கையில் வைத்தியசாலையில் சிகிச்சை பெறுபவர்களின் எண்ணிக்கை மற்றும் மரணித்தவர்களின் எண்ணிக்கை என்பன குறைவடைந்தமைக்குச் சினோபார்ம் தடுப்புச்சி சிறந்த பங்களிப்பை வழங்கியுள்ளது.

எவ்வாறாயினும் முதல் இரண்டு தடுப்புச்சிகளையும் பெற்று கொரோனாத் தொற்று உறுதியானவர்கள் ஆறு மாதங்களுக்குப் பின்னர் பூஸ்டர் தடுப்புச்சியைப் பெற்றுக் கொள்ள முடியும் - என்றார்.

13 தங்கப் பதக்க...

(முதலாம் பக்கத் தொடர்ச்சி...)
அத்தோடு குறித்த பட்டப்படிப்பு ஆண்டுக் குரிய முதல்நிலையாளராகவும் தெரிவு செய்யப்பட்டுள்ளார்.

அக்கரைப்பற்று, ஆலையடிவேம்பு பிரதேச செயலகத்துக்குட்பட்ட அக்கரைப்பற்று 7/3 ஐச் சேர்ந்த ஓய்வுநிலை அதிபர் தணிகாசலம் மற்றும் குமுதா ஆகியோரின் சிரேஷ்ட புதல்வியான தர்ஷிகா இந்தப் பெரும் சாதனையைப் புரிந்து பெற்றோருக்கும் சொந்த மண்ணுக்கும் பெருமை தேடிக்கொடுத்துள்ளார்.

முக்கிய முடிவுகளை...

(முதலாம் பக்கத் தொடர்ச்சி...)
அடுத்த வருடத்தின் ஆரம்பப் பகுதியில் அமைச்சரவையில் மாற்றங்களை ஏற்படுத்துவதற்கு அரசு எதிர்பார்த்துள்ளது என அரசுத் தரப்பினர் தெரிவிக்கின்றன. இதற்கமைய பிரதான அமைச்சுக்களில் மாற்றங்கள் ஏற்படுத்தப்படவுள்ளன எனத் தெரிவிக்கப்படுகின்றது.

அடுத்த வருடத்தின் ஆரம்பத்தில் அரசின் வேலைத்திட்டங்களைப் புத்துணர்ச்சியுடனும் வேகத்துடனும் முன்னெடுப்பதற்கு அரசு திட்டமிட்டுள்ளதுடன், அமைச்சரவை மாற்றமும் அதற்கேற்றால் போல் இடம் பெறவுள்ளது எனக் கூறப்படுகின்றது.

இந்நிலையில், அமைச்சரவை மாற்றம்

தொடர்பிலும் இந்த அமைச்சரவைக் கூட்டத்தில் அதிக கவனம் செலுத்தப்படவுள்ளது எனத் தெரிவிக்கப்படுகின்றது.

முத்த சட்டத்தரணி...

(முதலாம் பக்கத் தொடர்ச்சி...)
உயிரிழந்துள்ளார்.

யாழ்ப்பாணம் நீதிமன்ற பதில் நீதிவானாக நீண்டகாலம் கடமையாற்றிய அவர், யாழ்ப்பாணம் மாவட்ட சட்டத்தரணிகள் சங்கத்தின் செயலாளராகவும் தனது இயலுமான காலம் வரை பதவி வகித்தவர்.

யாழ்ப்பாணம் கல்வியங்காடு பகுதியைச் சேர்ந்த அவர் கனகரட்ணம் சட்டநிறுவனத்தின் இயக்குநருமாவார்.

43 இந்திய...

(முதலாம் பக்கத் தொடர்ச்சி...)

மீனவர்கள் இலங்கைக் கடற்படையினரால் கைது செய்யப்பட்டதுடன் 6 படகுகளும் கைப்பற்றப்பட்டன.

கைது செய்யப்பட்ட மீனவர்கள் யாழ்ப்பாணம் கடற்பொறியில் நீரியல் வளத் திணைக்களத்தின் ஊடக ஊர்காவற்றிறை நீதிவான் நீதிமன்றத்தில் முற்படுத்தப்பட்டனர்.

இதன்போது ஊர்காவற்றிறை நீதிவான் நீதிமன்ற நீதிபதி 43 இந்திய மீனவர்களையும் எதிர்வரும் 31 ஆம் திகதி வரை விளக்கமறியலில் வைக்க உத்தரவிட்டார்.

இதையடுத்து இந்திய மீனவர்கள் யாழ்ப்பாணம் சிறைச்சாலையில் தடுத்து வைக்கப்பட்டுள்ளனர்.

5 மாவட்ட...

(முதலாம் பக்கத் தொடர்ச்சி...)

மேற்கொள்ளப்படவுள்ளது.

பணிப்பகிஷ்கரிப்பு முன்னெடுக்கப்படாலும், அவசர சிகிச்சைப் பிரிவுகளின் நடவடிக்கைகள் முன்னெடுக்கப்படும் எனவும் அரசு வைத்திய அதிகாரிகள் சங்கம் குறிப்பிட்டுள்ளது.

அண்ணா விரைவுப் பொதிகள் சேவை

கனடா & நோர்வே - Rs.1650
சுவிஸ் - Rs.1550

075 330 5500, 070 330 5500
076 122 1566

யாழ்ப்பாணம் - நல்லூர் - வட்டுக்கோட்டை - சங்கரானை - சுன்னாகம் - ஆவரங்கால் - நெல்லியடி - கைதடி - சங்கத்தானை - பளை - கிளிநொச்சி - புதுக்குடியிருப்பு - முல்லைத்தீவு - கனகராயன்துளம் - மல்லாவி - மன்னார் - வவுனியா - திருகோணமலை

முதுர் - கொழும்பு

POST YOUR AD 

உங்கள் விளம்பரங்களை இலவசமாகப் பதிவிட

அனைவருக்கும் இனிய நத்தார், புதுவருட நல்வாழ்த்துக்கள்

யாழ்.வீரசிங்கம் மண்டபத்தில் திருமண பட்டும் புடைவைகளின் பூங்காவனம்

இந்தியன் செலக்ஷனின் நத்தார், புது வருட விசேட தள்ளுபடி

இம்முறை நத்தார், புதுவருடத்தினை இந்தியன் செலக்ஷனுடன் கொண்டாட அனைவரையும் அன்புடன் அழைக்கின்றோம்

- ✓ பட்டுச்சாறிகள்
- ✓ சல்வார்கள்
- ✓ டொப் வகைகள்
- ✓ சிறுவர், சிறுமியருக்கான ஆடைத் தெரிவுகள்
- ✓ மற்றும் ஆண், பெண் இருபாலாருக்குமான ஆடைத் தெரிவுகள்
- ✓ கொட்டன் சாறிகள்
- ✓ சல்வார் துணிகள்

விஷேட விலைக் கழிவுகள்

இடம்- யாழ்.வீரசிங்கம் மண்டபம் காலம் - 16.12.2021 - 31.12.2021 ஞாயிற்றுக்கிழமைகளிலும் திறந்திருக்கும்

அரசு சட்ட திட்டங்களுக்கு அமைவாகவும் சாகாதார வழிமுறைகளுக்கு அமைவாகவும் இந்தியன் செலக்ஷனின் நத்தார் மற்றும் புதுவருட மலிவு விற்பனை நடைபெறும் என்பதனை மகிழ்ச்சியோடு வாடிக்கையாளர்களுக்குத் தெரிவித்துக் கொள்கின்றோம்.

ஒன்றரை முதல் 3 நாள்களில் இரட்டிப்பாகிறது ஒமிக்ரோன் தொற்று; 89 நாடுகளில் பரவியது!

கொழும்பு, டிசெ. 20
ஒமிக்ரோன் கொரோனா திரிவு இதுவரை 89 நாடுகளில் கண்டறியப்பட்டுள்ளதாக உலக சுகாதார அமைப்பு தெரிவித்துள்ளது.
அதிக தடுப்பூசி வீதம் கொண்டுள்ள இடங்களில் கூட இந்த வைரஸ் வேகமாக பரவுகிறது என்று உலக சுகாதார அமைப்பு நேற்று முன்தினம் சனிக்கிழமை தெரிவித்துள்ளது.
ஒமிக்ரோன் சமூகப் பரவல் உள்ள நாடுகளில் தொற்று நோயாளி தொகை ஒவ்வொரு ஒன்றரை முதல் 3 நாள்களில் இரட்டிப்பாகிறது எனவும் உலக சுகாதார அமைப்பு சுட்டிக்காட்டியுள்ளது.
அதேவேளை, தற்போதுள்ள கொவிட் - 19 தடுப்பூசிகளின் ஒமிக்ரோனுக்கு எதிரான செயல்திறன் குறித்து மாறுபட்ட தகவல்களே வெளியாகின்றன. ஒமிக்ரோன் பற்றிய சந்தேகங்களுக்கு இன்னமும் முழுமையாக விடை கிடைக்கவில்லை. இது குறித்து ஆராய்ச்சிகள் தீவிரமாக முன்னெடுக்கப்பட்டு வருகின்றன.
முதன் முதலில் தென் ஆபிரிக்காவில் கண்டறியப்

பட்ட ஒமிக்ரோன் உருத்திரிவு கொவிட் வைரஸ் பிற நாடுகளுக்கு வேகமாக பரவி வருகிறது. இந்த புதிய வகை வைரஸ் பரவும் நாடுகளில் இருந்து வரும் பயணிகளுக்கு உலகம் முழுவதும் பல்வேறு கட்டுப்பாடு நடவடிக்கைகள் எடுக்கப்பட்டு வருகின்றன.
ஒமிக்ரோன் கொரோனா வைரஸ் திரிவு குறித்த கவலைகளுக்கு மத்தியில் நெதர்லாந்தில் நேற்று ஞாயிற்றுக்கிழமை முதல் மீண்டும் முடக்க நிலை அமுலாகும் என பிரதமர் மார்க் ரூட்டே அறிவித்தார்.
கிறிஸ்துமஸ், புதுவருட பண்டிகைக் காலத்தை ஒட்டி இந்த கடுமையான கட்டுப்பாடுகளுடன் கூடிய முடக்க நிலை அறிவிக்கப்பட்டுள்ளது.
குறைந்தது ஜனவரி 14ஆம் திகதிவரை தற்போது அறிவிக்கப்பட்டுள்ள சமூக முடக்க நிலை அமுலில் இருக்கும் என நேற்று முன்தினம் சனிக்கிழமை செய்தியாளர் களிடம் பேசிய நெதர்லாந்து பிரதமர் மார்க் ரூட்டே கூறினார்.
முடக்க நிலை அமுலில் இருக்கும் காலப்பகுதியில் அத்தியாவசியமற்ற கடைகள், பார்கள், ஜிம்கள், முடி

திருத்தகங்கள் மற்றும் பிற பொது இடங்கள் மூடப்படும். ஒரு வீட்டிற்கு இரண்டு விருந்தினர்கள் மட்டுமே அனுமதிக்கப்படுவார்கள். 24 முதல் 26 ஆம் திகதி வரையான விடுமுறை நாள்களில் நான்கு பேர் அனுமதிக்கப்படுவார்கள் எனவும் அறிவிக்கப்பட்டுள்ளது.
இதேவேளை, ஒமிக்ரோன் கொரோனா திரிவுப் பரவலை கட்டுப்படுத்தும் முயற்சியாக இங்கிலாந்தில் இருந்து வரும் பயணிகளுக்கு இன்று திங்கட்கிழமை முதல் ஜேர்மனி தடை விதிக்கவுள்ளது.
இங்கிலாந்து பயணிகளுக்கு ஏற்கனவே பிரான்ஸ் தடை விதித்துள்ள நிலையில் இவ்வாறான தடையை விதிக்கும் மற்றொரு ஐரோப்பிய நாடாக ஜேர்மனியும் இணைந்துள்ளது.
இதேவேளை, டென்மார்க், பிரான்ஸ், நோர்வே மற்றும் லெபனான் ஆகிய நாடுகளும் ஜேர்மனியின் அதிக ஆபத்துள்ள நாடுகளின் பட்டியலில் இணைக்கப்பட்டுள்ளன. இதனையடுத்து இந்த நாடுகளுடனான பயணக் கட்டுப்பாடுகளும் கடுமையாக்கப்பட உள்ளமையும் குறிப்பிடத்தக்கது.

நாட்டில் ஒமிக்ரோன் தொற்றுடன் மேலும் பலர் அடையாளங்காணப்படலாம் என எச்சரிக்கை!

நாட்டில் ஒமிக்ரோன் தொற்றுடன் மேலும் பலர் அடையாளங்காணப்படலாம் என எச்சரிக்கை விடுக்கப்பட்டுள்ளது.
சுகாதார மேம்பாட்டு பணியகத்தின் பணிப்பாளர் விசேட வைத்திய நிபுணர் ரஞ்சித் படுவந்துடாவ இந்த எச்சரிக்கையினை விடுத்துள்ளார்.
இந்த பிறழ்வு மிகவும் வேகமாகப் பரவக்கூடியது எனவும் அவர் சுட்டிக்காட்டியுள்ளார்.
இதுவரை நாட்டில் நால்வர் ஒமிக்ரோன் தொற்றுடன் அடையாளங்காணப்பட்டுள்ளனர்.

மேலும் ஒமிக்ரோன் தொற்றாளர்கள் நாட்டில் இருக்கக்கூடும் என்பதை இதனுடாக அறிந்துகொள்ள முடியும் எனவும் அவர் குறிப்பிட்டுள்ளார்.
பூஸ்டர் தடுப்பூசிகளை பெற்றுக்கொள்வதன் மூலம் ஒமிக்ரோன் வைரஸை எதிர்கொள்ளும் திறன் 75 வீதத்துக்கும் அதிகமாகக் காணப்படுவதாக அவர் சுட்டிக்காட்டியுள்ளார்.
இதன்காரணமாக பூஸ்டர் தடுப்பூசிகளை மக்கள் பெற்றுக்கொள்ள வேண்டும் எனவும் அவர் தெரிவித்துள்ளார்.

தடுப்பூசி சிவடை கட்டாயம்

பொது இடங்களுக்கு செல்லும் போது, கொரோனா தடுப்பூசி அட்டையைக் கொண்டு செல்வதை கட்டாயமாக்குவதற்கான நடவடிக்கைகளை எடுக்குமாறு ஜனாதிபதி கோட்டாபய ராஜபக்ஷ அறிவுறுத்தியுள்ளார்.
இதற்கமைய சுகாதார அமைச்சு நடவடிக்கைகளை முன்னெடுத்து வருவதாக சுற்றுலாத்துறை அமைச்சர் பிரசன்ன ரணதுங்க, 2022 ஆம் ஆண்டு ஜனவரி முதலாம் திகதி முதல் தடுப்பூசி அட்டை கட்டாயமாக்கப்படும் என்று கூறியுள்ளார்.
கம்பஹா மாவட்ட செயலகத்தில் இடம்பெற்ற கொவிட் - 19 தடுப்பு குழுக் கூட்டத்தில் கலந்து கொண்டு கருத்துரைத்த போதே மேற்கண்டவாறு அவர் தெரிவித்துள்ளார்.

சிவ சிவ
திருச்சிற்றம்பலம்

மார்கழிப் பெருவிழா - 2021

திருமுறையே சைவநெறிக் கருவூலம் தென்தமிழின் தேன்பாது ஆகும்
திருமுறையே கயிலையின் கண் சிவபெருமான் செவிமடுத்த செந்தமிழ் வேதம்
திருமுறையே நடராசன் கரம் வகுந்த எழுதியருள் தெய்வ நூலாம்
திருமுறையே சொக்கேசன் மதிமலிவாய் மலர்ந்தருளும் சிறப்பிற்றாமால்

தென்னாடு செந்தமிழ் ஆகம சிவமடமும் சைவ மாணவர் சபையும் இணைந்து நடாத்தும் மார்கழிப் பெருவிழா இம்முறை சிலை நல்லோரை மார்கழித்திங்கள் 10ஆம் நாள் சனிக்கிழமை மற்றும் 11 ஆம் நாள் ஞாயிற்றுக்கிழமை (டிசெம்பர் 25 மற்றும் 26) திகதிகளில் யாழ்ப்பாணத்தில் நடாத்த திருவருள் கைகூடுகூடியுள்ளது

மார்கழித் திங்கள் 10ம் நாள் சனிக்கிழமை (டிசெம்பர் 25)

அப்பர் சுவாமிகள் அமர்வு
காலை 9.00 மணி முதல் 12.00 மணி வரை
யாழ்ப்பாணம் இந்து கல்லூரி
ஞானலிங்கேச்சரர் கோயில் பூசை

துவக்க உரை :- சிவத்திரு. திருவம்பலம் தென்னவன் (நிறுவனர் - தென்னாடு செந்தமிழ் ஆகம சிவமடம்)
தலைமை உரை :- பேராசிரியர். சிவத்திரு. சிவக்கொழுந்து சிறீசற்குணராஜா (துணை வேந்தர் - யாழ்ப்பாணம் பல்கலைக் கழகம்)
திருமுறை விண்ணப்பம் (அப்பர் தேவாரம்):- சிவத்திரு. நவரத்தினம் பரந்தாமன் குழுவினர்
தொண்டு நெறி :- தமிழ்நாடு மதுரை சொ.சொ.மீ சுந்தரம் ஐயா
அடியார் தமக்கு அமுது செய்வித்தல்:- மதியம் 12.00 மணி முதல் 1.30 மணி வரை

சம்பந்தர் சுவாமிகள் அமர்வு
மதியம் 1.30 மணி முதல் மாலை 5.30 மணி வரை

தலைமை உரை :- சிவத்திரு. நல்லையா விஜயசுந்தரம் (முதன்மை ஆசிரியர் - வலம்புரி நாளிதழ்)
திருமுறை விண்ணப்பம் (சம்பந்தர் தேவாரம்):- கலாநிதி. திருமதி. சுகன்யா அரவிந்தன் குழுவினர்
மகன்மை நெறி :- தமிழ்நாடு மதுரை சொ.சொ.மீ சுந்தரம் ஐயா
அடியார் பெருமை :- ஈழத்து ஒதுவார்கள் கௌரவிப்பு
நன்றியுரை :- சிவத்திரு. அமிர்தலிங்கம் லதாங்கள் (பொதுச் செயலாளர் சைவ மாணவர் சபை)

தீநுண்மி பெருந்தொற்றுப் பரவல் ஒழுங்குகளால் குறிப்பிட்ட இருக்கைகள் மட்டுமே உள்ளமையால் பங்குபற்ற விரும்பும் அடியவர்கள் தென்னாடு மட்டத்தில் முன்பதிவு செய்து கொள்ளுங்கள். முன்பதிவு செய்தவர்கள் மட்டுமே அனுமதிக்கப்படுவார்கள்.

மார்கழித் திங்கள் 11ம் நாள் ஞாயிற்றுக்கிழமை (டிசெம்பர் 26)

சுந்தரமூர்த்தி சுவாமிகள் அமர்வு
காலை 9.00 மணி முதல் 12.00 மணி வரை
யாழ்ப்பாணம் இந்து கல்லூரி
ஞானலிங்கேச்சரர் திருக்கோயில் பூசை

துவக்க உரை - சிவத்திரு. ஜெயபாலன் தவேதன் (ஆசிரியர் - தென்னாடு திங்கள் இதழ்)
தலைமை உரை :- சிவத்திரு. இளங்கோவன் இலட்சுமணன் (செயலாளர் - கல்வி அமைச்சு, வடமாகாணம்)
திருமுறை விண்ணப்பம் (சுந்தரர் தேவாரம்) - சிவத்திரு. நவரத்தினம் பரந்தாமன் குழுவினர்.
தோழமை நெறி - தமிழ்நாடு மதுரை சொ.சொ.மீ சுந்தரம் ஐயா
அடியார் தமக்கு அமுது செய்வித்தல் - மதியம் 12.00 மணி முதல் 1.30 மணி வரை

மாணிக்கவாசக சுவாமிகள் அமர்வு
மதியம் 1.30 மணி முதல் மாலை 5.00 மணி வரை

தலைமை உரை : சிவத்திரு. கணபதிப்பிள்ளை மகேசன் (அரசாங்க அதிபர் - யாழ் மாவட்டம்)
திருமுறை விண்ணப்பம் (திருவாசகம்) அன்பு நெறி - தமிழ்நாடு மதுரை சொ.சொ.மீ சுந்தரம் ஐயா
கௌரவிப்பு நிகழ்வு - தொகுப்பு: சிவத்திரு. தில்லையம்பலம் கௌரிசன் (பொருளாளர் - சைவ மாணவர் சபை)
நன்றியுரை - சிவத்திரு. வனராஜ் சசிராஜ் (நிர்வாகச் செயலாளர் - சைவ மாணவர் சபை)

அணிசெய் இசைக் கலைஞர்கள்

மிருதங்கம் - சிவத்திரு. மகேந்திரன் லோகேந்திரன்
வயலின் - சிவத்திரு. கேதீஸ்வரன் வேலுதீபன்
புல்லாங்குழல் - சிவத்திரு. கமலநாதன் தேசிகன்
முகர்சங்கு - சிவத்திரு. கந்தசாமி நந்தகுமார்
நிகழ்ச்சித் தொகுப்பு: சிவத்திரு. செந்தமிழாதன் (நலைவர் - சைவ மாணவர் சபை) மற்றும் சிவத்திரு. பாலுசாமி சிவமாதவன் (ஆசிரியர் - தென்னாடு திங்கள் இதழ்)

தென்னாடு செந்தமிழ் ஆகம சிவமடம், கொக்குவில் கிழக்கு, கொக்குவில்.
021 221 2739 075 653 3111

நமது பார்வை

உண்மை - நேர்மை - பக்கம் சாராமை

ஆசிரியரிடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

தீர்வு ஏன் சாத்தியமில்லை?

“இனப் பிரச்சினைக்குத் தீர்வு கண்டால் மட்டுமே நாட்டுக்கு எதிர்காலம் உண்டு. இன ஐக்கியம் இல்லாவிட்டால் ஒரு போதும் நாட்டை அபிவிருத்தி நோக்கி அழைத்துச் செல்ல முடியாது.”

- இப்படி ஐக்கிய மக்கள் சக்தியின் நாடாளுமன்ற உறுப்பினர் ராஜித சேனாரத்ன தெரிவித்திருக்கின்றார்.

இவ்வாறு பொத்தம் பொதுவாக அவரால் கூறமுடிகின்றதே தவிர, தீர்வைக் காண்பதற்கான அடிப்படை யாது என்பதை வெளிப்படையாகக் கூறமுடியாது. ஏனென்றால் பௌத்த, சிங்களப் பேரினவாதம் என்ற சக்திக்குள் புரண்டு கிடக்கும் தென்னிலங்கையில் சுயமாகச் சிந்திக்கக் கூடிய அவர் போன்றவர்களால் கூட, வெளிப்படையாக உண்மையைப் பேசமுடியாது.

அத்தகைய அழுத்தத்துக்குள்ள்தான் தென்னிலங்கை அரசியல் சிக்கிக் கிடக்கின்றது.

இலங்கையின் இன்றைய சீரழிவு நிலைக்கு இனப்பிரச்சினைதான் காரணம், அது தீர்ந்தால்தான் நாட்டுக்கு விடிவு என்ற கூறுவதற்கு ஒரு டாக்டர், முன்னாள் அமைச்சர், எம்.பி. வரத் தேவையில்லை. நாட்டில் அரிச்சுவடி படித்த சாதாரண நபர் ஒருவரே அதைக் கூறிவிடுவார்.

இனப்பிரச்சினையைத் தீர்க்க வேண்டுமானால், முதலில் அதன் மூலத்தைக் கண்டறிய வேண்டும். அந்த மூலப் பிரச்சினைக்குமருந்து செய்ய வேண்டும். சிகிச்சையளிக்க வேண்டும்.

அது பற்றி வெளிப்படையாகப் பேச டாக்டர் ராஜித சேனாரத்ன உள்பட்ட தென்னிலங்கை சிங்களத் தரப்புகள் தயாரா என்பதுதான் பிரதான கேள்வி.

“1956 இல் தனிச் சிங்கள மொழிச் சட்டம் கொண்டுவரப்பட்டு எமது நாட்டில் அழிவுக்கான பாதை ஆரம்பித்து வைக்கப்பட்டது. ‘ஒரு மொழி என்றால் இரண்டு நாடுகள்; இரு மொழிகள் என்றால் ஒரு நாடு’ என அன்றே கொல்வின் ஆர்.டி. சில்வா எடுத்துரைத்தார். அவர் கூறியமை போன்று இங்கு நடந்தது.” - என்று குறிப்பிடும் டாக்டர் ராஜித சேனாரத்ன, சிங்கப்பூரை அதன் தந்தை எனப்போற்றப்படும் ல் குவான் யூ முதலில் இன ஐக்கியத்தைக் கட்டி எழுப்பியமை மூலம் எவ்வாறு மேம்படுத்தினார் என்றும் குறிப்பிட்டார்.

1956 தனிச் சிங்களச் சட்டம் வந்தமையால்தான் இனப் பிரச்சினை ஆரம்பித்தது என்று ராஜித கூறுவது தவறு. இனப் பிரச்சினையைக் கூர்மைப்படுத்தும் நடவடிக்கையாக அது அமைந்தது என்பது உண்மைதான்.

ஆனால், ஆங்கிலேயரிடம் சுதந்திரம் பெற்ற நாள் முதல் பௌத்த, சிங்களப் பேரினவாதம் தலைவிளித்தாமுடியபடி, சிறுபான்மையினரை அடக்கி, ஒடுக்கி, சீரழித்து, சிதைக்கும் தனது கொடூரத்தை ஆரம்பித்து விட்டது. அப்போதே இந்தப் பிரச்சினை உருவெடுத்து விட்டது. இந்த நாட்டின் பொருளாதார மேம்பாட்டுக்கு ஓடாகத் தேய்ந்து மாடாக உழைத்த மலையகத் தமிழர்கள் பல லட்சம் பேரை நாடற்றவர்களாக்கி நடுவீதியில் விட்ட போதே பேரினவாத இனத்துவேம் சந்ததம் கொண்டு தனக்கெவரிசை யைக் காட்டத் தொடங்கி விட்டது.

இனப்பிரச்சினைக்குத் தீர்வு காண வேண்டும் என்று மொட்டையாகக் கூறுவது அர்த்தமற்றது. இனப்பிரச்சினையின் அடிப்படைக் கூறுகளைக் கண்டுபிடித்து, வெளிப்படுத்தி, அதில் உள்ள நியாய, அநியாயங்களை ஏற்றுக் கொண்டு, செயற்பட முன்வந்தால் மட்டுமே நின்று, நிலைத்து, நீடிக்கக் கூடிய நீதியான தீர்வு சாத்தியமாகும்.

கொல்வின் ஆர்.டி. சில்வா 1956இல் கூறிய ‘ஒரு மொழி இரண்டு நாடு; இரண்டு மொழி ஒரு நாடு’ என்ற கூற்றுக்குள்ளேயே தீர்வின் அடிப்படை புதைந்து கிடக்கின்றது. அந்த வாசகத்தை உகூருவிப் பார்த்தீர்களானால் - அதற்குள், இலங்கை நாட்டின் கட்டமைப்பின் அடிப்படையான உண்மை புதைந்து, மறைந்து கிடப்பதை நீங்கள் காணலாம். அதைச் சிங்களம் புரிந்து கொண்டு ஏற்றுக் கொள்ளுமானால் தீர்வு தன்பாட்டில் வந்து விடும்.

இலங்கைத் தீவில் வரலாற்று ரீதியாக தமிழர் தேசம், சிங்களவர் தேசம் என்ற இரண்டு தேசங்கள் உள்ளன என்ற உண்மைதான் கொல்வினின் அந்தக் கூற்றுக்குள் புதைந்து நிற்கின்றது. 1956இல் அதைக் கூறிய கொல்வின், 16 ஆண்டுகள் கழித்து புதிய அரசமைப்பைத் தயாரித்தபோது அந்தக் கூற்றின் அடிப்படையையே மறந்தமை போன்றுதான் முழுச் சிங்கள தேசமும் இந்த உண்மையை வேண்டுமென்றே மறந்து நிற்கின்றது. அதனால் இலங்கைத் தீவில் இணக்கமான தீர்வு சாத்தியமன்றித் தொடர்கின்றது.

ஒற்றையாட்சிக்குள் தமிழர்களை முடக்க இந்தியாவும் மேற்கும் சதி

‘மூத்த தலைவர்கள்’ அதற்கு உடந்தை; கஜேந்திரகுமார் எம்.பி. குற்றச்சாட்டு

தமிழர்களை ஒற்றையாட்சிக்குள் முடக்கி, சீனாவிடமிருந்து இலங்கையைத் தம்வசம் வைத்திருக்க இந்தியாவும் மேற்கு நாடுகளும் முயல்கின்றன. இதற்காகவே அவற்றின் எடுபிடிகளான சட்டத்தரணிகளும், தங்களைத் தாங்களே மூத்த அரசியல் தலைவர்கள் என்று சொல்பவர்களும் தாங்களே நிராகரித்த 13ஐ இப்போது - முப்பது வருடங்களின் பின்னர் கேட்கிறார்கள்.

- இவ்வாறு தமிழ்த் தேசிய மக்கள் முன்னணியின் தலைவரும் நாடாளுமன்ற உறுப்பினருமான கஜேந்திரகுமார் பொன்னம்பலம் தெரிவித்துள்ளார்.

தனியார் தொலைக்காட்சி ஒன்றுக்கு வழங்கியுள்ள நேர்காணல் ஒன்றிலேயே அவர் இவ்வாறு தெரிவித்துள்ளார்.

அவர் மேலும் தெரிவிக்கையில் -

எந்த ஜனநாயக நாட்டிலாவது அரசமைப்பை நடைமுறைப்படுத்துமாறு கேட்கிறார்களா? அரசமைப்பு என்றால் அதை நடைமுறைப்படுத்த வேண்டும். அப்படி நடைமுறைப்படுத்தப்படாவிடின் அதன் பெறுமதி பூச்சியம். 35 வருடங்களாக இந்த அரசமைப்பில் - 13 ஆம் திருத்தத்தில் - ஏதோ இருக்கிறது, அதை நடைமுறைப்படுத்தவில்லை என்று கேட்பதா? தமிழர்கள் தமது பிரச்சினைக்கு தீர்வையடைவது எப்படி? அரசமைப்பு ஊடாகத்தானே அதை அடையமுடியும் - வேறு எந்த வழியிலும் முடியாது. அப்படி இருக்கும்போது இப்போதுதானே அதிகாரப் பகிர்வை பேசவேண்டும். ஆனால், இப்போது - அதுவும் ஒற்றையாட்சிக்குள் 13ஐ நடைமுறைப்படுத்தக் கேட்கிறார்கள். இந்த நேரத்தில்தானே, தமிழ்மக்கள் அனைவரும் ஏற்றுக்கொள்ளக்கூடிய அரசமைப்பு எப்படி இருக்க வேண்டும் என்று ஒருமித்து கேட்க வேண்டும். அதை செய்யத் தயாரில்லை. இவர்களின் சமஷ்டி என்பது சும்மா பெயருக்குத்தான். 35 வருடங்களாக தோற்றுப்போன - எட்டாத இடத்தில் இருக்கும்



- 13இல் இன்னமும் நம்பிக்கை வைத்திருப்பவர்கள் தலைமைகள் அல்ல. மடையர்கள். முட்டாள்கள். ஆனால், இவர்கள் முட்டாள்கள் அல்லர். நிச்சயம் முட்டாள்கள் அல்லர். இந்நிலைக்கும் புகோள அரசியலில் சீனாவின் வருகை முக்கியமாகிறது. இந்தியாவும் மேற்கு நாடுகளும் சீனாவிடம் இருந்து இலங்கை விடுபட வேண்டும் என்ற தேவை உள்ளது. அந்தப் பின்னணியில் அவை என்ன சொல்கின்றன என்றால், நீங்கள் சீனாவை கைவிடுங்கள் - நாங்கள் தமிழனை ஒற்றையாட்சிக்குள் முடக்குகிறோம் என்று.

இதை தங்கள் முகவர்கள் - எடுபிடிகள் ஊடாக செய்கிறோம் என்பதே அவர்கள் ஏற்பாடு. சட்டத்தரணிகள், தங்களைத் தாங்களே மூத்த தலைவர்கள் என்று சொல்பவர்கள், தாங்களே நிராகரித்த 13ஐ இப்போது 30 வருடங்களின் பின்னர் நடைமுறைப்படுத்த கோருகிறார்கள். விக்னேஸ்வரன் அதைத் தாண்டி 13 தேவை - புதிய அரசமைப்பிலும் அப்படியே அது உள்வாங்கப்பட வேண்டும் என்று கூறுகிறார். இந்தியாவுக்கும் இதுவே வேண்டும் என்று தமிழ்ப் பேசும் கட்சிகளின் கூட்டத்தின் பின்னர் நடத்தப்பட்ட ஊடக சந்திப்பில் பேசிய போது, போட்டுடைக்கும் வேலையை அவர் செய்துள்ளார். - என்றும் தெரிவித்துள்ளார்.

இலங்கைக்குக் கடத்தப்படவிருந்தனவாம் ஆயிரம் கிலோ மிளகு மூடைகள் சிக்கின



(ந.லோகதயாளன்)

யாழ்ப்பாணம், டிச. 19
தமிழகம் மண்டபம் பகுதி ஊடாக இலங்கைக்கு கடத்த முற்பட்ட ஆயிரம் கிலோ மிளகு நேற்று தமிழக பொலிஸாரிடம் சிக்கியுள்ளது.

மண்டபம் காவல் நிலைய எல்லைக்குட்பட்ட வேதாளையைச் சேர்ந்த ஒருவரால் இலங்கைக்குக் கடத்துவதற்காக மதுரையிலிருந்து ஒரு வாகனத்தில் சுமார் ஆயிரம் கிலோ மிளகு எடுத்துச் செல்லப்பட்டபோதே அது கைப்பற்றப்பட்டுள்ளது.

வேதாளை கடற்கரை அருகே இராமநாதபுரம் அதிதீவிர குற்றப் பிரிவு மற்றும் மண்டபம் தனிப் பிரிவு காவலர் இணைந்து மேற்படி நடவடிக்கையை மேற்கொண்டனர். சாரதியுடன் வாகனம் பொலிஸ் நிலையம் கொண்டு செல்லப்பட்டுள்ளது.

முகமாலையில் விபத்து; மூவர் படுகாயம்

கிளிநொச்சி மாவட்டம் பளை பொலிஸ் பிரிவிற்குட்பட்ட முகமாலை பகுதியில் கடந்த சனி இரவு இடம்பெற்ற விபத்தில் மூவர் படுகாயமடைந்தனர்.

பளைப் பொலிஸ் பிரிவிற்குட்பட்ட முகமாலை ஏ9 வீதியில் யாழ்நோக்கி சென்று கொண்டிருந்த மோட்டார் சைக்கிள் திடீரென வீதியில் திரும்பியதால் பளைநோக்கி சென்று கொண்டிருந்த கயஸ் ரக வாகனத்தில் மோதியுள்ளது.

இதனையடுத்து ஹயஸ் வாகனம் சடுதி

யாக நிறுத்தப்பட்டபோது பின்னே வந்து கொண்டிருந்த ஓட்டோ வேகக் கட்டுப்பாடை இழுந்து ஏ9வீதியருகே கவிழ்ந்து வீழ்ந்தது.

இந்த விபத்தில் மோட்டார் சைக்கிளில் வந்த நபரும் ஓட்டோவில் பயணித்த அதன் சாரதி உட்பட இருவரும் படுகாயமடைந்த நிலையில் பளை வைத்தியசாலைக்கு கொண்டு செல்லப்பட்டுள்ளனர்.

குறித்த சம்பவம் தொடர்பாக மேலதிக விசாரணைகளை பளை பொலிஸார் மேற்கொண்டு வருகின்றனர்.

கதிர்காமத்துக்குச் சென்ற பஸ் விபத்து; 17 பேர் காயம்

கிளிநொச்சியில் இருந்து கதிர்காமத்துக்கு சுற்றுலா சென்ற பஸ் நேற்று (ஞாயிற்றுக்கிழமை) அதிகாலை பதியத்தலாவை பகுதியில் வீதியை விட்டு விலகி மோதிய விபத்தில் 17 பேர் படுகாயமடைந்த நிலையில் வைத்தியசாலையில் சேர்க்கப்பட்டுள்ளனர் என பதியத்தலாவை பொலிஸார் தெரிவித்தனர்.

குறித்த பிரதேசத்திலுள்ள தனியார் பஸ் ஒன்றை வாடகைக்கு அமர்த்திக் கொண்டு சனிக்கிழமை இரவு கதிர்காமத்தை நோக்கி இவர்கள் சென்றனர்.

இதன் போது நேற்று அதிகாலை பதியத்தலாவை கல்லோடை பாலத்துக்கு அருகில் சாரதிக்கு நித்திரை தூக்கத்தை அடுத்து பஸ் வீதியை விட்டு விலகி மோதி விபத்துக்குள்ளானதில், அதில் பயணித்த 17 பேர் படுகாயமடைந்த நிலையில் மகாலயா வைத்தியசாலையில் சேர்க்கப்பட்டனர்.

இது தொடர்பான மேலதிக விசாரணைகளை பதியத்தலாவை போக்குவரத்து பொலிஸார் மேற்கொண்டு வருகின்றனர்.

லிப்ட் உடைந்து விழுந்தது இளம் பெண் ஒருவர் மரணம்

ஆபத்தான நிலையில் மற்றொருபெண்

பிலிமத்தலாவ பிரதேசத்தில் உள்ள பிளாஸ்டிக் நிறுவனத்தின் மின்சார லிப்ட் உடைந்து விழுந்த மையால் அந்த நிறுவனத்தில் பணியாற்றிய பெண் ஒருவர் உயிரிழந்துள்ளார். சம்பவத்தில் படுகாயமடைந்த மற்றொரு பெண் பேராதனை வைத்தியசாலையில் சேர்க்கப்பட்டுள்ளார்.

இந்த சம்பவத்தில் 26 வயதுடைய இளம் பெண் ஒருவரே உயிரிழந்துள்ளார். காயமடைந்த பெண்ணும் உயிருக்கு ஆபத்தான நிலையில் இருக்கிறார் என வைத்தியசாலை தகவல்கள் தெரிவிக்கின்றன.

கொழும்பு வீதி பிலிமத்தலாவ என்ற இடத்தில் அமைந்துள்ள 3 மாடிகட்டடம் ஒன்றிலேயே இந்தச் சம்பவம் இடம்பெற்றுள்ளது.

அங்கு நீண்ட காலமாக பிளாஸ்டிக் மற்றும் பொலித்தீன் பைகள் உற்பத்தி செய்யப்பட்டு வருகின்றன. அங்கு 400 இற்கும் அதிகமான ஊழியர்கள் பணியாற்றி வருகின்றனர்.

சம்பவத்தில் பாதிக்கப்பட்ட இருவரும் உற்பத்தி பிரிவில் பணியாற்றி வருபவர்கள்.

சம்பவம் தொடர்பில் பொலிஸார் மேலதிக விசாரணைகளை ஆரம்பித்த

அப்பாவி தமிழ் இளைஞர்களை கைது செய்யும் பயங்கரவாதத் தடைச் சட்டத்தை மாற்றுங்கள்!

ரிஷாத் எம்.பி. கோரிக்கை

அப்பாவி இளைஞர்களைக் கைதுசெய்யும் மோசமான பயங்கரவாத தடைச்சட்டத்தை மாற்றி மனிதர்களுக்கு ஏற்ற சட்டமாக உருவாக்குமாறு நாடாளுமன்ற உறுப்பினர் ரிஷாத் பதியதீன் தெரிவித்துள்ளார்.

வவுனியாவில் இடம்பெற்ற நிகழ்வில் கலந்து கொண்டு ஊடகங்களுக்குக் கருத்துத் தெரிவிக்கும் போதே அவர் இவ்வாறு தெரிவித்துள்ளார்.

தொடர்ந்து கருத்து தெரிவிக்கையில் -

இந்த அரசாங்கம் ஒரு கொள்கையுடன் பயணிப்பதாக எமக்குத் தெரியவில்லை. தேர்தலுக்கு முன்னர் ஒன்றை சொன்னார்கள் அதன் பிறகு ஒவ்வொன்றும் மாறி நடக்கின்றன. இன்று விவசாய செய்கைக்குரிய பசளை இல்லாமல் விவசாயிகள் பெரிதும் பாதிக்கப்பட்டிருக்கின்றார்கள். இலவசமாகத் தருவோம் என்றார்கள். ஆனால் இன்று 20 ஆயிரம் ரூபாவுக்குக் கூட அது கிடைக்கவில்லை.

சீனாவில் இருந்து வந்த பசளைக்காகப் பணம் வழங்குவதென அமைச்சரவையில் தீர்மானித்திருக்கின்றார்கள். நாட்டு மக்கள் கஷ்டப்படும் போது பலகோடி ரூபா பணத்தை சீனாவுக்கு வழங்குவது இந்த நாட்டுக்கு ஏற்பட்ட பாரிய நஷ்டமாகும்.

நாட்டில் உணவுக்கே மக்கள்



கஷ்டப்படும் நிலை ஏற்பட்டுள்ளது. பொருள்களின் விலை அதிகரித்துள்ளது. இவ்வாறு இந்த நாடு தொடர்ந்து பயணித்தால் அதலபாதாளத்துக்கு செல்லும் நிலைமையே ஏற்படும்.

பயங்கரவாதத் தடைச்சட்டம் இந்த நாட்டிலே ஓர் அவசரத்துக்காக தற்காலிகமாக அந்த காலப்பகுதியிலே கொண்டுவரப்பட்டது.

அந்தச் சட்டத்தைப் பயன்படுத்தியே நாடாளுமன்ற உறுப்பினரான என்னைக் கைது செய்தார்கள். அதே போல கிளிநொச்சி, முல்லைத்தீவு, மட்டக்களப்பு பகுதியில் உள்ள தமிழ் இளைஞர்களை கைது செய்யப்பட்டு ஒரு வருடம், இரண்டு வருடம் என சிறையிலே வாடிக்கொண்டிருக்கின்றார்கள்.

சமூக வலைத்தளங்களில் கருத்துக்களைப் பகிர்கின்றார்கள் என்ற அடிப்படையில் அவர்கள் கைது செய்யப்படுகின்றனர். அவர்களிடம் பணம் இல்லை. அதனால் சட்டத்தரணிகளை நியமிக்கும் வாய்ப்பில்லாமல் மிகவும் கஷ்டப்படுகின்றார்கள்.

அதேபோல 300 வரையான முஸ்லிம் இளைஞர்கள் சிறையில் இருக்கிறார்கள். அவர்களில் 40 பேருக்கு வழக்குத் தாக்கல் செய்துள்ள நிலையில் ஏனையவர்களுக்கு வழக்குத் தாக்கல் எதனையும் செய்யாமல் பயங்கரவாதத் தடுப்புச் சட்டத்தின் கீழே சிறையிலே வாடுகின்றார்கள்.

எனவே, இந்தச் சட்டத்திலே உடனடியாக மாற்றம் செய்ய வேண்டும் என்று உலகமே வேண்டி நிற்கின்றது. இந்த நாட்டிலே ஆகப்பெரிய ஏற்றுமதி பொருளாதாரமாக ஆடைத்தொழிற்சாலைகள் இருக்கின்றன. எனவே அதனால் கிடைக்கின்ற ஜி.எஸ்.பி. வரிச்சலுகையை நிபந்தனையாக வைத்து இந்த சட்டத்தை மாற்றி சர்வதேசத்தோடு உள்ள சட்டங்களாக உருவாக்குமாறு கேட்டிருக்கின்றார்கள்.

அந்த வரிச்சலுகை கிடைக்காமல் போனால் நாட்டில் பாரிய பொருளாதார நெருக்கடி வரக்கூடிய ஆபத்து ஏற்படும். எனவே, நாம் இந்த மோசமான பயங்கரவாதத் தடுப்புச் சட்டத்தில் மாற்றத்தைக் கொண்டுவந்து மனிதர்களுக்கு ஏற்ற சட்டமாக மாற்றுமாறு வேண்டுகோள் விடுக்கின்றோம்.

அத்துடன் 13 ஆவது திருத்தம் தொடர்பாகக் கலந்துரையாடுவதற்கான அனைத்து கட்சி கலந்துரையாடலுக்கு எனக்கும் அழைப்பு விடுக்கப்பட்டுள்ளது எனத் தெரிவித்துள்ளார்.

கிளிநொச்சியில் ஒரே பாடசாலையில் 71 மாணவர்களுக்கு பார்வைக் குறைபாடு!

கிளிநொச்சி - கண்டாவளை பிரதேச செயலாளர் பிரிவிந்-குட்பட்ட தருமபுரம் இலக்கம் ஒன்று அ.த.க. பாடசாலையில் தரம் ஒன்று தொடக்கம் ஐந்து வரையான மாணவர்கள் கல்விகற்று வருகின்றனர்.

இந்நிலையில் இவர்களுக்கான கண் பரிசோதனை கடந்த 16 ஆம் திகதி மேற்கொள்ளப்பட்டது.

370 மாணவர்கள் கல்விகற்றுவரும் நிலையில் பரிசோதனை மேற்கொள்ளப்பட்ட நாளன்று 320 மாணவர்கள் பாடசாலைக்குச் சமூகமளித்துள்ளனர்.

இவர்களுக்கான கண் பரிசோதனை மேற்கொள்ளப்பட்டதில் 71 மாணவர்களுக்கு பார்வைக்குறைபாடு ஏற்பட்டுள்ளமை உறுதி செய்யப்பட்டுள்ளது.

இதற்கு அதிக தொலைபேசி பாவனை காரணமாக அமைந்திருக்கலாம் என வைத்தியர்கள் தெரிவித்திருந்தனர்.

இதனைத் தொடர்ந்து 71 மாணவர்களும் மேலதிக கண் பரிசோதனைக்காக அழைக்கப்பட்டு அவர்களுக்கு கண்ணாடி வழங்க நடவடிக்கை எடுக்கப்பட்டுள்ளமை குறிப்பிடத்தக்கது.

நிராகரிக்கப்பட்ட சீன உரத்துக்கு இழப்பீடு வழங்கவில்லை - மஹிந்தானந்த

நிராகரிக்கப்பட்ட சீன உரத்துக்கு இழப்பீடாக 67 லட்சம் அமெரிக்க டொலர்களை இலங்கை வழங்கவில்லை என விவசாய அமைச்சர் மஹிந்தானந்த அனந்தகமகே தெரிவித்துள்ளார்.

நிராகரிக்கப்பட்ட தரமற்ற உரம் தொடர்பில் வர்த்தக மேல்

நீதிமன்றத்தில் நடைபெற்று வரும் வழக்கு தொடர்பாக சட்டமா அதிபரின் ஆலோசனையின் அடிப்படையில் சமரச தீர்வுக்கு ஏற்பாடு செய்யப்பட்டதாக அவர்களினார். கண்டியில் ஊடகங்களுக்குக் கருத்துத் தெரிவித்த அமைச்சர் -

இதன் காரணமாக எந்த

வொரு நிதி மோசடியோ அல்லது குற்றமோ இடம்பெறவில்லை என மேலும் தெரிவித்தார்.

மேலும் உரத்தின் தரம் தொடர்பாக ஆய்வு செய்த அதிகாரிகள் தரப்பில் எந்த தவறும் இடம்பெறவில்லை என்றும் அமைச்சர் மஹிந்தானந்த அனந்தகமகே தெரிவித்தார்.



டவுன்சைட் தோட்டத்தில் குடிதண்ணீர் திட்டத்தை ஆரம்பித்து வைத்தார் செந்தில் தொண்டமான்

டவுன்சைட் தோட்டத்திலுள்ள குடிதண்ணீர் திட்டத்தை இ.தொ.காவின் உபதலைவரும் பிரதமரின் இணைப்பு செயலாளருமான செந்தில் தொண்டமான் ஆரம்பித்து வைத்தார். கடந்த 2020 ஆம் ஆண்டு தேர்தல் பிரச்சாரத்தின்போது மக்களுக்கு வழங்கிய வாக்குறுதிக்கமைவாகவே இந்தத் திட்டம் ஆரம்பித்து வைக்கப்பட்டது. செந்தில் தொண்டமானின் விசேட நிதி ஒதுக்கீட்டின் கீழ் குடிதண்ணீர் விநியோகம் செய்வதற்கான வேலைத்திட்டம் முன்னெடுக்கப்பட்டமை குறிப்பிடத்தக்கது.

ஜி.எஸ்.பி. சலுகையை மீள் வழங்குவது தொடர்பாக ஐரோப்பிய ஒன்றியம் ஆராய்வு

இலங்கையில் மனித உரிமைகள் தொடர்ந்தும் மீறப்படுவதைத் தடுப்பதற்காக ஐரோப்பிய ஒன்றியம் சர்வதேச சமூகத்துடன் இணைந்து செயலாற்ற வேண்டும் என மனித உரிமைகள் கண்காணிப்பகம் தெரிவித்துள்ளது.

இலங்கைக்கு ஜி.எஸ்.பி. வரிச் சலுகையை மீள் வழங்குவது தொடர்பாக ஆராயப்பட்டு வருகின்ற நிலையிலேயே, ஐரோப்பிய ஒன்றியத்திடம் மனித உரிமைகள் கண்காணிப்பகம் இந்த வேண்டுகோளை விடுத்துள்ளது.

அதன்படி, மனித உரிமைகள் தொடர்பாக இலங்கை அரசாங்கம் வழங்கியுள்ள வாக்குறுதிகளை நிறைவேற்றுவதற்கான சிறந்த தருணம் வந்துள்ளது, மனித உரிமைகள் கண்காணிப்பகம் ஐரோப்பிய ஒன்றியத்துக்கு அறிவித்துள்ளது.

இதேவேளை, இலங்கையில் தற்போது நடைமுறையில் உள்ள பயங்கரவாதத் தடைச் சட்டம், சர்வதேச சட்டங்களுக்கு அமைவாக சீரமைக்கப்பட வேண்டும் என ஐக்கிய நாடுகளின் விசேட பிரதிநிதிகள் 7 பேர் ஒன்றிணைந்த அறிக்கை மூலம் தெரிவித்துள்ளனர்.

பங்கரவாதத் தடைச் சட்டம் தொடர்பாக இலங்கை அரசாங்கம் உரிய நடவடிக்கைகளை மேற்கொள்ளத் தவறியமை கவலையளிப்பதாகவும் அந்த அறிக்கையில் குறிப்பிடப்பட்டுள்ளது.

எதிர்வரும் பெப்ரவரி மாதம் ஐ.நா. மனித உரிமைகள் கூட்டத்தொடர் நடைபெறவுள்ள நிலையிலேயே இந்த ஒன்றிணைந்த அறிக்கை வெளியிடப்பட்டுள்ளது.



இக்கட்டுரையாளர் செல்லத்துரை ரவீந்திரன் சிரேஷ்ட சட்டத்தரணி. ஆஸ்திரேலியாவைத் தளமாகக் கொண்டு இயங்கும் இலங்கை புலம்பெயர் சட்டவாளர். இலங்கையில் சன்சோனிக் கமிஷன் விசாரணைகளில் தமிழர் தரப்பில் பிரதான பங்காற்றிய சட்டத்தரணி. தமிழ் புனர்வாழ்வுக் கழகத்தின் பிதாமகர்களுள் ஒருவர். தமிழரின் உரிமைப் போராட்டத்துடன் நெருக்கமாகச் செயற்பட்ட - செயற்படுகின்ற - புலமையாளர். 'இனப்படுகொலை', 'இனச்சுத்திகரிப்பு' ஆகிய பதங்கள் தொடர்பான சர்வதேச பரிமாணங்களை விளக்குகின்றது அவரது இந்தக் கட்டுரைத் தொடர். இந்தக் கட்டுரைத் தொடருக்கான ஆய்வுக் குறிப்புகளைத் தேடித் தந்துதவியவர் சட்டத்தரணி நிர்மலா பேர்னாட் யோசப். அவர் தற்போது மனிதாபிமானச் சட்டங்கள் தொடர்பான சர்வதேச பரிமாணங்கள் பற்றிய தமது முதுநிலைப்பட்ட ஆய்வை ஆஸ்திரேலிய பல்கலைக்கழகம் ஒன்றில் மேற்கொண்டு வருகின்றார். அவர் முன்னர் இலங்கையில்மாற்றுக் கொள்கைகளுக்கான மையத்துடன் சேர்ந்து இயங்கியவர் என்பதும் குறிப்பிடத்தக்கது.

- செல்லத்துரை ரவீந்திரன் -

அங்கம் - 226

586. நடத்தப்பட்ட பிரச்சாரங்கள் ளால் பங்குபற்றியவர்களையாரேனும் இடைநடுவில் வெளியேறினார்களா?

அப்படியாக யாரேனும் வெளியேற வில்லை. ஆனால் சுமந்திரனுக்கு ஆதரவாக இந்த வேலைத்திட்டம் நடப்பதால் பங்கு பற்றாமல் பொது நிலையில் ஒற்றுமையாவது எனப் பேசப்பட்டு வந்தது. நாளடைவில் தாங்கள் எல்லோரும் இணைந்து ஒத்த நிலைப்பாட்டில் "தங்களது" சமர்ப்பணம் ஒன்றை இந்தியாவிற்குக் கையளிப்போம் என யோசனை உருப்பெற்றது. புலம் பெயரில் இயங்கிய சில அமைப்புக்களும், நாட்டில் உள்ள கட்சிகளும்தான் அந்த சமர்ப்பணத்தை கையளிக்க வேண்டும்

இனப் படுகொலையும் தமிழ் மக்களின் அரசியலும்

நடத்தப்பட்ட பிரச்சாரங்களினால், அவை முன்னேற்றம் காணவில்லை. சில கருத்து வேற்றுமைகளும் வியாபித்தன. அவர்களும், தமிழர்தகவல் நடுவத்தின் பெயரில் இல்லாமல், தாங்கள் ஏற்படுத்த விரும்பிய, சேர். அருணாசலத்தின் பாணியிலான - ஈழத்தமிழர் மகாசபை போன்ற அமைப்பினுடாகக் கையளிக்க விரும்பினர். இவர்களுடன் தமிழ் அரசியல் தரப்புக்களெல்லாம், காங்கிரஸ் நாடாளுமன்ற உறுப்பினர் சுதர்சன

யல் தரப்புகள் கையாளவேண்டும் என அறிவுரை தந்து, தாங்கள் அணுகுமுறையையும் சமர்ப்பணத்தையும் ஆதரிப்பதாகத் தெரிவித்தனர்.

சமர்ப்பணம் ஆக்கும் குழுவினரிடையே தமிழர்தகவல் நடுவ வட்டாரங்களுடாக எடுக்கப்பட்ட தர்க்கங்களாலும், ஆதிக்கங்களாலும் அரசியல் வேறுபாடுகளாலும் இப்படியான சந்திப்பு முயற்சிகள் மேலும் மேற்கொள்ளப்படவில்லை.

ஆகவே சமர்ப்பணம் முற்றாக்கப்பட்டது.

588. சமர்ப்பணத்தின் நோக்கங்களும் அதன் அணுகுமுறைகளும் தெளிவாக்கப்பட்டனவா?

கலந்துரையாடப்பட்ட எல்லா தரப்பினரதும் கருத்துக்கள் உள்வாங்கப்பட்டன. எந்த அரசியல் தரப்பினதும், அரசியல் நோக்கங்களுக்கு இடமளிப்பதாகவோ அல்லது அவர்களது தேர்தலை ஒட்டிய நடைமுறைக்கு வசதியானதாகவோ அது ஆக்கப்படவில்லை.

அது தமிழ் மக்களின் இன்றைய அத்தியாவசிய விடயங்களையும் எதிர்காலங்களையும் மையப்படுத்தி, தேர்தல் அரசியலிருந்து விலகி, அவர்களது நன்மைகருதி எவை செய்யப்பட வேண்டுமோ அவற்றை கருத்தில் கொண்டது. பலமுறைகளிலும் கருத்தாங்கங்கள் செய்து கொண்டிருந்த "தமிழ் நெற்", "தமிழ்விண்" தரப்புக்கள் கூட, இந்தியாவை அனுசரித்தான் தமிழ் மக்களின் முன்னெடுப்பை மேற்கொள்ள வேண்டும், ஆனால் இந்தியாவுக்கு முன் "எவற்றை வைக்க வேண்டும்" என்று தான் அறிவுறுத்தல்கள் செய்த வண்ணமிருந்தன. இது ஒரு புறம், எந்த யானையில் ஏறுவது என்பது தெரிந்தும் யார் மணிகட்டுவது போலவும், சறுக்கினால் அதற்கு சப்பை கட்டு கட்ட வாத்தங்கள் மேற்கொள்ளுவதாகவும் அரசியல் தோற்றங்கள் இருந்தன. இவை எல்லாவற்றையும் அனுசரித்து, அவற்றிலிருந்து பயன்பெறக்கூடிய சமர்ப்பணத்தை ஆக்க வேண்டும் என்ற தெளிவு தமிழர்

Tamil Information Centre



Committed to Human Rights and Community Development

தகவல் நடுவத்துக்கு இருந்தது.

இந்த சமர்ப்பணத்துடன், இந்தியப் பிரதமருக்கு தமிழர் தகவல் நடுவத்தின் தலைவர் வைத்திய கலாநிதி இரட்னேஸ் வரனின் கையெழுத்தோடு, கடிதம் இணைக்கப்பட்டது. எல்லா தமிழ் அரசியல் தரப்புக்களும் தங்களது கருத்தாங்களை தந்தாலும், எல்லோருமே பங்கு பற்றாதமையால் கடிதத்திலோ அல்லது சமர்ப்பணத்திலோ, அவர்களது கையெழுத்துக்களைச் சேர்த்துக் கொள்ள முடியவில்லை. இதனால் தலைவர் வைத்திய கலாநிதி இரட்னேஸ்வரன், தமிழ் தகவல் நடுவத்தின் சமர்ப்பணமாக கையெழுத்து வைத்து அனுப்பப்பட்டது. திப்புமகாநாட்டிலிருந்து ஒப்பந்தம் ஆக்கப்பட்ட காலங்களில் பின்னர் புதுடெல்லியில் நடந்த இரண்டு மகாநாடுகளில் கூட தமிழ் மக்களுக்காக யார் அல்லது எல்லோரும் சேர்ந்து கையெழுத்து வைப்பது குழப்பமான வரலாறாக இருந்தாலும் அவர்களது முன்னேற்றத்திற்காக அவர்கள் காட்டும் "தனித்துவம்" அவர்களை தனி மரங்களாகவே விட்டு தோப்பாகவோ, வனமாகவோ உருவாகவில்லை.

(வளரும்)



என்ற கருத்தாக்கமும் உருவானது. தமிழர்தகவல் நடுவம், நடைபெற்ற கூட்டங்களின் நிகழ்ச்சிக் குறிப்புக்களை பங்குபற்றிய, பங்குபற்றாத - ஆனால் அழைக்கப்பட்டிருந்த - எல்லாத் தலைவர்களோடும் கிரமமாக பகிர்ந்து கொண்டது. பங்குபற்றியோர் எல்லோருமே தொடர்ச்சியாக சமூகமளிக்கவல்லையானாலும், தொடர்நிகழ்ச்சிக் குறிப்புகளிலிருந்து நடப்புக்களை அறிந்திருந்தனர்.

தொடர்ந்தும் பங்கு பற்ற விரும்பவில்லை என்றோ, அதிலிருந்து வெளியேறுகிறோம் என்றோ ஒருவரும் அறிவிக்கவில்லை.

பிரச்சாரங்களால் ஏற்பட்ட முக்கிய தாக்கம் "இணக்க அரசியலை 'காந்தியம்' என்ற போர்வையில் பிரித்தானியாவில் இயங்கும் ஈழத்தமிழர்களுக்கூடாக ஒரு புறம்புகுத்துவதற்கு" மேற்கொள்ளப்படும் முன்னெடுப்பு என்பது.

இந்த சமர்ப்பணத்தில் இந்தியத் தரப்பில் கையளிப்பதற்கு அங்கிருந்து இயங்கும் பழைய புளொட் செயற்பாட்டாளர்களான ஈழ தேசிய ஜனநாயக முன்னணி (ENDLF) அங்கத்தினர் குழுவால் நடத்தப்படுகிறது என்பது அதன் வாதம். இந்தியாவில் பரப்புரைகள் செய்ய, இவர்களோடு ஆதரவாக இயங்கிய சிலர் சமர்ப்பண ஆக்கக்குழுவில் பங்குபற்றினரானாலும், தமிழர் தகவல் நடுவம், சமர்ப்பணம் தங்களது பெயரிலேயே ஆக்கப்படும் என்பதில் உறுதியாயிருந்தார்கள்.

ஆயினும், தமிழர் நலன் கருதி அந்த தரப்புக்களுக்கு இந்தியாவோடு இருந்த நல்லுறவில் இந்த சமர்ப்பணத்தை அவர்கள் ஊடாக இந்திய அரசுக்குக் கையளிப்பதற்குக் கோரப்பட்டது.

நாச்சியப்பனின் ஏற்பாடுகளில் 2011, 2013 இல் புதுடெல்லிக்குச் சென்றிருந்தார்கள்.

587. சமர்ப்பணம் மேற்கொள்ளப்பட்டதா?

கூட்டங்களில் உள்வாங்கப்பட்ட கருத்துக்களை ஒட்டி சமர்ப்பண நகல் ஒன்று தயாரிக்கப்பட்டது. அது 13ஆம் திருத்தத்தை தீர்வுத் திட்டமாகக் கோரவில்லை. இலங்கை - இந்திய ஒப்பந்தத்தின் அடிப்படையில் தமிழ் மக்கள் இந்தியாவோடு பேச வேண்டிய பாதைகளையும் முன்னெடுக்க வேண்டிய வழிகளையும் அது தெரிவித்தது. கடந்த 35 வருடங்களில், தமிழ்ப்பகுதிகளில் ஏற்படுத்தப்பட்ட மாற்றங்களையும், எப்படியாக 13ஆம் சரத்தின் கீழ் கையளிக்கப்பட்ட அதிகாரங்களே மிகவும் தந்திரமாக மீளப் பெறப்பட்டன என்பவை பற்றியும் அது விரிவாகச் சுட்டிக்காட்டியது. அதன் நகல் வடிவு கட்சித் தலைவர்களுக்கு அனுப்பப்பட்டு கருத்துக்கள் அன்றில் மாற்றங்கள் கேட்கப்பட்டன. அந்த நகலின் அடிப்படையில் இலங்கையிலுள்ள மற்ற தமிழ், முஸ்லிம் கட்சிகளையும் புலம்பெயர் அமைப்புக்களையும் ஒன்றாகவோ அல்லது பகுதி பகுதியாகவோ சந்திப்புக்கள் ஏற்படுத்தி, சமர்ப்பணத்தில் அவர்களது, கருத்துக்களையும் உள்வாங்கி, விரிவாக்கி, காத்திரமாக்குவது என்ற பிரேரணைகள் வைக்கப்பட்டன. பிரித்தானியா அரசுடன் ஈடுபாடு கொண்ட ஒறிரண்டு தரப்புகளோடு, கலந்துரையாடப்பட்டாலும், அவர்கள் தாங்கள் பொறுப்புக் கூறலையும், போர்க்குற்றம், இனப்படுகொலை என்ற சர்வதேசக் குற்றங்களை நிறுவுவதில் ஆர்வம் கொண்டு உழைப்பதால், இதனை அரசி



13 ஆவது திருத்தத்தை செல்வம் இப்போது தூக்கிப் பிடிப்பதேன்?

தமிழர் தாயக காணாமல் ஆக்கப்பட்டோரின் சங்கம் கேள்வி

வவுனியா, டிசெ. 20
செல்வம் அடைக்கலநாதன் சகல கட்சிகளையும் கூட்டி 13 ஆவது திருத்தத்தை வலியுறுத்த முயற்சிப்பது ஏன்? நாங்கள் 13 ஆவது திருத்தச் சட்டத்தை ஏற்கவில்லை. செல்வம் அடைக்கலநாதன் மற்றும் அவரது பேச்சாளர் சுரேன் குருசாமி மீது எங்களுக்கு நம்பிக்கை இல்லை. வவுனியா நெடுங்கேணியில் சிங்களவர்களுக்கு 4,000 உறுதிப் பத்திரங்களை தனது நட்பு ரணிலின் அரசாங்கம் வழங்கிய போது செல்வம் என்ன செய்தார்? - எனத் தமிழர் தாயக காணாமல் ஆக்கப்பட்டோரின் சங்கத்தின் செயலாளர் கோ.ராஜகுமார் கேள்வி எழுப்பியுள்ளார்.

வவுனியாவில் காணாமல் ஆக்கப்பட்ட உறவுகளைத் தேடி 1,767 ஆவது நாளாக மேற்கொள்ளப்பட்டு வரும் போராட்டத்தளத்தில் நேற்று இடம்பெற்ற உடகசந்திப்பின் போது அவர் இவ்வாறு தெரிவித்தார். அவர் மேலும் தெரிவிக்கையில் -

தமிழர் தாயக காணாமல் ஆக்கப்பட்ட சங்கத்தால் எங்களின் குழந்தைகளைக் கண்டுபிடிக்க அமெரிக்க, ஐரோப்பிய ஒன்றியம், இந்தியா ஆகிய நாடுகளைக் கோரி நடத்தி வரும் போராட்டம் இன்று 1,767 வது நாளாகும்.

கடந்த 74 வருடங்களாக சிங்களவர்களின் ஒற்றையாட்சி அரசில், தமிழர்கள் பல உரிமைகளை இழந்தனர் மற்றும் அரசியல் ஆதாயம் ஏதும் பெறவில்லை. ஆக்கிரமிப்பு மற்றும் ஒடுக்குமுறையுடன் யுத்தம் மற்றும் இனப்படுகொலையின் தொடர்ச்சியின் பின்னர், தமிழர்கள் வடக்கு, கிழக்கில் ஒரு தமிழ் இனமாக வாழ்வதற்கு மூன்று அடிப்படை கட்டமைப்புகள் தேவை.

பாதுகாப்பான தாயகம் வேண்டும். கொலைகள், கடத்தல், ஸ்ரீலங்காவின் பயங்கரவாதச் சட்டம், நில அபகரிப்பு, தமிழர்களின் கலாச்சாரத் சீரழிப்பு போன்றவற்றிலிருந்து தமிழர்களுக்குப் பாதுகாப்பு தேவை. ஸ்ரீலங்காவின் உளவுத்துறையினரால் ஆதரிக்கப்படும் போதைப்பொருள் மற்றும் கும்பல் வன்முறையில் இருந்து எங்கள் இளைய தலைமுறையைக் காப்பாற்ற வேண்டும்.

அடுத்து தமிழர்களுக்குப் பாதுகாக்கப்பட்ட தாயகம் வேண்டும். சிங்களவர்களிடமிருந்து நமது வடக்கு, கிழக்கு பாதுகாக்கப்பட வேண்டும். கொடூரமான சிறிலங்கா இராணுவத்துடன் எங்கள் நிலத்தைக் கைப்பற்றி, அவர்களின் சொந்த வரலாற்றின் பொய்யான

அல்லது கழ்ச்சியின் பெயரால் மாற்றும் சிங்களப் புத்தி ஜீவிகளின் பௌத்த அடிப்படை வாத பயங்கரவாதத்தை நிறுத்த வேண்டும்.

திரும்பப் பெற முடியாத அரசியல் தீர்வு கிடைக்க வேண்டும். சிங்கள அரசால் பறிக்க முடியாத அரசியல் தீர்வுதமிழர்களுக்குத் தேவை. எமது அரசியல் உரிமைகள் பலவற்றை இலங்கை பறித்ததை நாம் பார்த்திருக்கின்றோம்.

உதாரணமாக, சோல்பரி அரசியலமைப்பின் 29 (2) வது சரத்தின் மூலம் தமிழர்கள் மற்றும் முஸ்லிம்களுக்கு ஓர் அரசமைப்பு பாதுகாப்பு வழங்கப்பட்டது. 1972 இலங்கை அரசமைப்பிலிருந்து ஸ்ரீமாவோ பண்டாரநாயக்காவால் தமிழர்களுக்கான அரசமைப்பு பாதுகாப்பு அளிக்கப்பட்டது.

13ஆவது திருத்தத்தின்படி வழங்கப்பட்ட வடக்கு, கிழக்கு இணைப்பு, பொலிஸ் மற்றும் காணி அதிகாரங்களை நிராகரித்தது. பல பள்ளிகள், மருத்துவமனைகள் மற்றும் பல நிறுவனங்கள் கொடும்பு அரசாங்கத்தால் மாகாண சபையிடமிருந்து எடுக்கப்பட்டன.

எந்த ஓர் அரசமைப்பு ஏற்பாட்டையும் சிங்களவர்கள் மூன்றில் இரண்டு பெரும்பான்மையுடன் எப்போது வேண்டுமானாலும் மீள் எடுக்க முடியும் என்பதை இவை அனைத்தும் காட்டுகின்றன.

எனவே தமிழர்களின் அரசியல் உரிமைகள் தமிழர்களிடமிருந்து பறிக்கப்படுகின்றமையை அனுமதிக்கக் கூடாது. அதை உறுதிப்படுத்தினால்தான் நாம் தமிழர்களாக நிரந்தர பாதுகாப்புடன் இருக்க முடியும்.

உலகம் இலங்கையில் ஒரு முறை மட்டுமே அரசியல் தீர்வுக்கு வழி வகுக்கும். 13வது திருத்தத்திற்குப் பதிலாக, திரும்பப் பெற முடியாத, பாதுகாப்பான மற்றும் பாதுகாக்கப்பட்ட தீர்வு தேவை என்பதை உலகிற்கு நாம் உணர்த்த வேண்டும்.

செல்வம் அடைக்கலநாதன் சகல கட்சிகளையும் கூட்டி 13 ஆவது திருத்தத்தை முன்வைப்பது ஏன்? 13 ஆவது திருத்தம் 1987 இல் வந்தவுடன் இறந்துவிட்டது. அதுமட்டுமல்லாமல் இந்தியா 13 ஆவது திருத்தத்தை இலங்கையை கட்டுப்படுத்த மாத்திரம் பயன்படுத்தியது. இந்தியா 13 ஐ நடைமுறைப்படுத்த நினைத்ததில்லை. வெறும் பேச்சு மாத்திரமே.

செல்வம் அடைக்கலநாதன் மற்றும் அவரது பேச்சாளர் சுரேன் குருசாமி மீது எங்களுக்கு நம்பிக்கை இல்லை. வவுனியா நெடுங்கேணியில் சிங்களவர்க



ளுக்கு 4,000 உறுதிப் பத்திரங்களை தனது நட்பு ரணிலின் அரசாங்கம் வழங்கிய போது செல்வம் என்ன செய்தார்?

நாடாளுமன்ற குழுக்களின் பிரதித் தலைவராக இருக்கும்போது, அடைக்கலநாதன் ரணிலின் அரசாங்கத்தை விமர்சித்தவர் அல்லர். தமிழர் தாயகத்தில் ஆயிரம் பௌத்த விகாரைகள் கட்டுவதற்கு வரவு - செலவுத் திட்டத்தில் கோடிக்கணக்கான ரூபாவை ஒதுக்கிய போது அதை ஆதரித்து வாக்களித்தார்.

தமிழ்த் தேசியக் கூட்டமைப்பின் எந்தவொரு நாடாளுமன்ற உறுப்பினரையும் நாங்கள் நம்பவில்லை. ஒரு எம்.பி. எதிரியிடம் பணம் வாங்கினால், தயவுசெய்து அவர்களை நம்ப வேண்டாம். 13 ஆவது திருத்தத்தை நடைமுறைப்படுத்த பல சக்தி வாய்ந்த நாடுகள் மற்றும் ஐ.நா. முயற்சித்தன.

அதை இந்தியா ஒருபோதும் செயல்படுத்தாது. 13 ஆவது திருத்தத்தை இலங்கையை கட்டுப்படுத்தும் துரும்பாக மட்டுமே பயன்படுத்தும், எல்லாவற்றிற்கும் மேலாக, மேற்கூறிய 3 காரணங்களுக்காக 13 ஆவது திருத்தம் தமிழர்களுக்கு பயனற்றது.

13ஆவது திருத்தம் அல்ல, பொன்னியா பாணியிலான பேச்சுதான் எமக்குத் தேவை. எனவே அனுபவமிக்க அரசமைப்பு அறிஞர்களைக் கொண்டு அரசியல் மத்தியஸ்தம் செய்யுமாறு அமெரிக்காவைக் கேட்டு கொள்கிறோம். தமிழர்கள் விரும்பும் பரஸ்பர இணக்கமான தீர்வுகள் மட்டுமே என்ற முடிவுக்கு அனைவரும் வருவார்கள் என நம்புகிறோம். வேறு வார்த்தைகளில் கூறுவதானால், பாதிக்கப்பட்ட தமிழ் மக்களாகிய நாம் ஒரு வாக்கெடுப்பை கேட்கிறோம். -எனத் தெரிவித்தார்.



தாயகம் அறக்கொடை நம்பிக்கை நிதியத்தினால் 12.12.2021 ஞாயிற்றுக்கிழமை யா/கொட்டி நமசிவாயம் வித்தியாசாலை மாணவர்களிற்கு 3,62,000/= பெறுமதியான துவிச்சக்கரவண்டிகள், சீருடைகள், கற்றல் உபகரணங்கள் என்பன தாயகம் அறக்கொடை நம்பிக்கை நிதிய ஸ்தாபகர் வீ.சிறிதரனினால் வழங்கி வைக்கப்பட்டன.

நீர்வேலி அத்தியாள் இந்துக்கல்லூரியின் முன்னாள் அதிபர் உயர்திரு குழந்தை வேலு ரவிச்சந்திரனின் சேவை நலன் பாராட்டுவிழா கடந்த வெள்ளிக்கிழமை நடைபெற்றபோது கல்லூரியின் பகுதித்தலைவர் சுதர்சன் ஆசிரியரால் பொன்னாடை போர்த்தி கௌரவிக்கப்படுகின்றமையை படத்தில் காணலாம்.

கொரோனா பேரிடர் காலத்தின் தேவை உணர்ந்து ஆரம்பிக்கப்பட்ட 'மெய்நிகர் வகுப்பறை', 50 ஆவது தொடரை நிறைவுசெய்திருக்கிறது. இத்தொடரின் வெற்றிக்கு பேராதரவினைத் தந்த வாசகர்களுக்கு நன்றி. இத்தொடர் இனி வரும் காலத்தில் 'நுட்பியல் அவத்தை' என்ற தலைப்பில் மேலும் தொடரும். இதில் மாணவர்களுக்கு பயனுள்ளதான தகவல் தொடர்பாடல் தொழில்நுட்பம் (Information Communication Technology, ICT) சார்ந்த தகவல்கள் வெளிவரும். இதற்கும் உங்களது பேராதரவை வேண்டி நிற்கிறோம். தங்கள் மேலான அபிப்பிராயங்கள் வரவேற்கப்படுகின்றன.

உயிருள்ள ரோபோக்கள்

தொழில்நுட்பத்தின் மாற்றங்கள் படிப்படியாகவும் திடீரெனவும் எமக்குள் பல மாற்றங்களை ஏற்படுத்துகின்றன. இதனால் எமது வாழ்க்கை மாறுகிறது. பழக்கவழக்கங்கள், பாவனைகள், கற்கைகள், உறவுகள் என எம்மை சுற்றி பலவும் மாற்றமடைகின்றன. இந்த மாற்றங்கள் எதிர்வு கூறப்பட்டிருக்கின்றன. ஈழத்தின் மூத்த படைப்பாளியான கவிஞர் முருகையன் இருபது வருடங்களுக்கு முன்னர் தனது படைப்பொன்றில் எதிர்வு கூறியது நினைவில் வருகின்றது. அகிலாண்டப்பகுப்பாய்வின் படி இனிவரப்போவது நுட்பியல் அவத்தை. இதில் முதன்மை பெறுவது தொழில்நுட்பம். அதிலும் சிறப்பாக மின்னணுத் தொழில்நுட்பம். இந்த அதி உன்னதமான அவத்தை யிலே மின்னணு நுட்பியல் ஒன்றே மாந்தரின் நல் வாழ்வுக்கும் போதியதாகும்.'

இது 1998ஆம் ஆண்டு, 'எல்லாம் சரி வரும்' எனும் தனது எழுத்தாக்கத்திற்காக கவிஞர் முருகையன் தெரிவித்திருந்தார். அதில் அவர் மேலும் குறிப்பிடுகையில்.

நுட்பியல் அவத்தையில் நுகரும் இன்பமோ உயிரும் உயிரும் ஒன்றே வருவது. ஊனுடலோடு தொடர்பே அற்றது. மெய்யுணர் இன்பம் அல்ல அவ்வின்பம் விழுமிய இன்பம் - வேட்சுவல் (virtual) இன்பம்.

வேட்சுவல் என்றால் என்ன? எல்லாவிதத்திலும் உண்மை போல் இருக்கும். கண்ணும் காதும்கூடும் நாகும் மேனியும் - நுகரும் உணர்வு முழுவதும் சடத்தொடர்பின்றி ஓர் மாயவித்தை போல் இரு பாலார்க்கும் ஏற்படும் இன்பம். வேட்சுவல் இன்பம் மிகவும் தூயது, சுத்தமானது, தொந்தரவற்றது தொற்று நோய்களைத் துரத்தி அடிப்பது. அப்பழுக்கற்றது செப்பமானது. நூதனமான நுட்பியல் அவத்தை தான் அகிலம் முழுவதும் இன்ப வழிமுறை - அது தான் எல்லாராலும் கைக்கொள்ளப்படும்.



இவ் கவிவரிகள் எம்மை இன்று ஆச்சரியப்படுத்துகின்றன. கற்பனையில் நிதர்சனமாகப் போகும் ஒரு தரிசனத்தை அவர் துல்லியமாகப் படைத்திருக்கிறார். கவிஞர் முருகையன் குறிப்பிட்டது போன்று நுட்பியல் அவத்தை அகிலாண்டம் முழுமையையும் ஆக்கிரமிக்கப்போகிறது என்பதற்கு அண்மையில் சுப்பர் கம்பியூட்டர் உருவாக்கிய இனப்பெருக்கம் செய்யும் ரோபோட் நல்ல உதாரணமெனலாம். அதாவது தவளைகளின் ஸ்டெம் செல்களைப் பயன்படுத்தி உலகின் முதல் உயிருள்ள, சுய - குணப்படுத்தும் ரோபோக்களை விஞ்ஞானிகள் உருவாக்கியுள்ளனர். வெர்மான்ட் பல்கலைக்கழகம், டப்ட் பல்கலைக்கழகமும், ஹார்வார்ட் பல்கலைக்கழகத்தின் விஸ் இன்ஸ்டிடியூட் பார் பயலாஜிகலி இன்ஸ்பைர்டு இன்ஜினியரிங் ஆகிய நிறுவனங்களின் விஞ்ஞானிகள் இணைந்து முற்றிலும் புதுவகையான உயிரியல் மறு உற்பத்தி முறை ஒன்றை கண்டுபிடித்துள்ளனர். இந்த முறையைப் பயன்படுத்தி, முதல் முறையாக இனப்பெருக்கம் செய்யும் ரோபோட்டுகள் உருவாக்கப்பட்டுள்ளன.

ஆபிரிக்காவில் உள்ள ஒரு வகை நகம் கொண்ட தவளையின் (Xenopus laevis) பெயரால் Xenobots



நுட்பியல் அவத்தை

தகவல் தொடர்பாடல் தொழில்நுட்பத் தகவல் பகிர்வு



ஜனனி தேவானந்த்
(முதுநிலை விரிவுரையாளர் -
(தகவல் தொழில்நுட்பம்),
யாழ்ப்பாணப் பல்கலைக்கழகம்)
virtualict22@gmail.com



என்று பெயரிடப்பட்டது. இந்த தவளை இனத்திலிருந்து ஸ்டெம் செல்களை எடுத்து இதை உருவாக்கியிருக்கிறார்கள். ஸ்டெம் செல்கள் என்பது பல்வேறு உயிரணுவகைகளாக உருவாகும் திறன் கொண்ட சிறப்பு இல்லாத செல்கள். ஆராய்ச்சியாளர்கள் தவளை கருவில் இருந்து உயிருள்ள ஸ்டெம் செல்களை எடுத்து, அவற்றை அடைகாக்க விட்டுவிட்டனர். பின்னர், செல்கள் வெட்டப்பட்டு, ஒரு சூப்பர் கம்ப்யூட்டரால் வடிவமைக்கப்பட்ட குறிப்பிட்ட 'உடல் வடிவங்களாக' மறுவடிவமைக்கப்பட்டன.

இந்த ஆராய்ச்சியில், பெரிய பின்னங்கால்கள் மற்றும் சிறிய முன்னங்கைகள் கொண்ட ஒரு ஜெனோபோட் சிவப்பு இதயத்தை செல்கள் அடுக்கி வைக்கப்பட்டன. பின்னர் செல்கள் தாங்களாகவே வேலை செய்யத் தொடங்கின. இதில் தோல் செல்கள் கட்டமைப்பை உருவாக்குவதற்கு பிணைக்கப்பட்டுள்ளன. அதே நேரத்தில் இதய தசை செல்களை துடிக்க வைப்பதன் மூலம் ரோபோவை சொந்தமாக நகர அனுமதித்தது. அதாவது இந்த கண்டுபிடிப்பான ஜெனோபோட்கள், சுய - குணப்படுத்தும் திறன்களைக் கொண்டுள்ளன என்பதும் அறியப்பட்டுள்ளது. விஞ்ஞானிகள் ஒரு ரோபோவை வெட்டிய போது, அது தானாகவே குணமடைந்து நகர்ந்து கொண்டே இருந்தது என்பதைக் கண்டுகொண்டனர்.

சிறுதட்டு ஒன்றில் நீந்திச் சென்று, நூற்றுக்கணக்கான தனித்தனி செல்களை ஒன்று திரட்டி தங்கள் வாய்பகுதியில் புதிய குழந்தை ரோபோட்டுகளை இவை உருவாக்குகின்றன. இந்த குழந்தை ரோபோட்டுகள் சில நாட்களில் வெளியே வந்து தாய் ஜெனோபோட்டுகள் போலவே நகரவும் செயல்படவும் தொடங்குகின்றன.

'இவை புதுமையான வாழ்க்கை இயந்திரங்கள்' என்று வெர்மான்ட் பல்கலைக்கழகத்தின் முன்னணி ஆராய்ச்சியாளர்களில் ஒருவரான ஜோசுவா பொங்கார்ட் செய்தி வெளியீட்டில் கூறினார். 'அவை ஒரு பாரம்பரிய ரோபோ அல்லது அறியப்பட்ட விலங்குகள் அல்ல. இது ஒரு புதிய வகை கலைப்பொருள். ஒரு உயிருள்ள, நீர்ப்படுத்தக்கூடிய உயிரினம். என்று அவர் அதைப் பற்றி மேலும் குறிப்பிடுகிறார்.

ஜெனோபோட்கள் பாரம்பரிய ரோபோக்கள் போல் இல்லை - அவர்களிடம் பளபளப்பான கியர்கள் அல்லது ரோபோ கைகள் இல்லை. மாறாக, அவை நகரும் இளஞ்சிவப்பு சதையின் ஒரு சிறிய குமிழி போல தோற்றமளிக்கின்றன. இந்த 'உயிரியல் இயந்திரம்', இரும்பு மற்றும் பிளாஸ்டிக்கின் வழக்கமான ரோபோக்களால்

களால் சாதிக்க முடியாத விடயங்களைச் செய்ய முடியும் என்கிறார்கள்.

சில ஜெனோபோட்கள் அவற்றின் மையத்தில் துளைகளைக் கொண்டிருந்தன. அவை மருந்துகள் அல்லது மருந்துகளை கொண்டு செல்லப் பயன்படுத்தப்படலாம்.


பாரம்பரிய ரோபோக்கள் 'காலப்போக்கில் சிதைவடைகின்றன மற்றும் தீங்கு விளைவிக்கும் சுற்றுச்சூழல் பக்க விளைவுகளை உருவாக்குகின்றன. ஆனால், உயிரியல் இயந்திரங்களாக, ஜெனோபோட்கள் சுற்றுச்சூழலுக்கு உகந்தவை மற்றும் மனித ஆரோக்கியத்திற்கு பாதுகாப்பானவை என்று ஆய்வு கூறுகிறது.

எதிர்காலத்தில் கதிரியக்கக் கழிவுகளைச் சுத்தப்படுத்தவும், பெருங்கடல்களில் மைக்ரோபிளாஸ்டிக்களைச் சேகரிக்கவும், மருந்துகளை மனித உடலுக்குள் எடுத்துச் செல்லவும், ஜெனோபோட்கள் பயன்படுத்தப்படலாம். ஜெனோபோட்கள் நீர்வாழ் சூழலில் பல நாட்கள் அல்லது வாரங்களுக்கு கூடுதல் ஊட்டச்சத்துக்கள் இல்லாமல் உயிர்வாழ முடியும்.

இந்த உடனடி நடைமுறை பணிகளைத் தவிர, உயிரணு உயிரியலைப் பற்றி மேலும் அறிய ஆராய்ச்சியாளர்களுக்கு ஜெனோபோட்கள் உதவக்கூடும் இது மனித ஆரோக்கியம் மற்றும் நீண்ட ஆயுளில் எதிர்கால முன்னேற்றத்திற்கான கதவுகளைத் திறக்கிறது.

'தேவைக்கு ஏற்ப 3D உயிரியல் வடிவத்தை உருவாக்க முடிந்தால், பிறப்பு குறைபாடுகளை சரி செய்து, சாதாரண திசுக்களில் கட்டிகளை மீண்டும் உருவாக்கலாம், அதிர்ச்சிகரமான காயம் அல்லது சிதைவு நோய்க்குப் பிறகு மீண்டும் பழைய நிலையை உருவாக்கலாம் மற்றும் வயதானதை தோற்கடிக்கவும் முடியும்' என்று குறிப்பிடப்படுகின்றது. இந்த ஆராய்ச்சி 'மீளுருவாக்கம் செய்யும் மருத்துவத்தில் அதாவது உடல் பாகங்களை உருவாக்குதல் மற்றும் மீளுருவாக்கம் தூண்டுதல் மீது பெரும் தாக்கத்தை ஏற்படுத்தக்கூடும்.'

(தொடரும்...)



13ஐ முழுமையாக நடைமுறைப்படுத்தக் கோருதல் அரசியல் தீர்வுமல்ல; மக்களின் கோரிக்கையுமல்ல!

சிவில் சமூகங்களின் அமைப்பு தெளிவான விளக்கம்

13 ஆம் திருத்தத்தை முழுமையாக நடைமுறைப்படுத்தக் கோருதல் எமக்கான அரசியல் தீர்வுமல்ல, வாக்களித்த மக்களின் கோரிக்கையுமல்ல.

– இவ்வாறு சிவில் சமூகங்களின் அமைப்பு தெரிவித்துள்ளது.

தமிழ்த் தேசிய வாழ்வுரிமை இயக்கம், P2P மக்கள் பேரெழுச்சி இயக்கம், தமிழ் மக்களாட்சிச் செயற்குழு, நீதிக்கும் அமைதிக்குமான குருக்கள் துறவிகள், வடக்கு – கிழக்கு தமிழர் மரபுரிமைப் பேரவை, பல்கலைக்கழக உழழியர் சங்கம் – யாழ்ப்பாண பல்கலைக்கழகம், அகம் மனிதாபிமான வள நிலையம் – கிழக்கு மாகாணம், பூழிதி-சமூகஉரிமைகளுக்கான அமைப்பு, தளம் – கிழக்கு மாகாணம், வடக்கு, கிழக்கு வலிந்து காணாமல் ஆக்கப்பட்டோரின் உறவுகளின் சங்கம், தமிழ் சிவில் சமூக அமையம் ஆகிய பதினொரு சிவில் அமைப்புகள் சேர்ந்து வெளியிட்ட அறிக்கையிலேயே இந்த விடயம் தெரிவிக்கப்பட்டுள்ளது.

அந்த அறிக்கையில் மேலும் தெரிவிக்கப் பட்டிருப்பவை வருமாறு:–

அண்மைக்காலமாக 13 ஆம் திருத்தத்தை முழுமையாக நடைமுறைப்படுத்த வேண்டும் என இந்திய அரசிடம் கூட்டாகக் கோரிக்கை வைக்க வேண்டும் எனும் நோக்கில் தமிழ்ப் பரப்பில் (வடக்கு – கிழக்கில்) செயற்படும் சில கட்சிகள், மேலும் சில கட்சிகளையும் இணைத்துக் கொண்டு, கூட்டங்களை ஏற்பாடு செய்தமையை நாம் உடைகளுக்கூடாக அறிந்து கொண்டுோம்.

இந்த முயற்சியில் கலந்து கொண்ட, வடக்கு கிழக்கைத் தளமாகக் கொண்ட கட்சிகள் அனைத்தும், தமது கொள்கை விஞ்ஞாபனங்களைத் தாயகம் – தேசியம் – சுயநிர்ணய உரிமை என்பவற்றின் அடிப்படையிலேயே உருவாக்கி மக்கள் முன் வைத்து வந்துள்ளன. அவ்விஞ்ஞாபனங்களுக்கே பல தேர்தல்களில் மக்கள் வாக்களித்திருந்தனர். எனினும், இவற்றிற்கு முரணாக, 13 ஆம் திருத்தம் தொடர்பில் இவர்கள் கூட்டாக முன்வைக்க விழையும் கோரிக்கைகள் தொடர்பில் பின்வரும் அவதானிப்புக்களை குறித்த அரசியல் கட்சிகளின் கவனத்திற்கும், தமிழ்ப் பொது மக்களின் புரிதலுக்காகவும் முன்வைக்க விரும்புகின்றோம்.

1. 13 ஆம் திருத்தமானது ஒற்றையாட்சி எனும் அரசியல் வரையறைக்குள் உருவாக்கப்பட்டுள்ள, அடிப்படையில் தெளிவற்றதும் முரண்பாடுகள் கொண்டதுமான ஓர் அரசியல் ஏற்பாடாகும்.

2. குறித்த 13 ஆம் திருத்தமானது முழுமையாக நடைமுறைப்படுத்தப்படும் போது கூட அது நாம் எதிர்நோக்கும் நாளாந்த ஒடுக்குமுறைகளையும், எம்மைத் தேசமாகத் திரளாது தடுத்து, உருக்குலைய வைக்கும் செயற்பாடுகளையும் தடுக்க முடியாததுமான ஓர் ஏற்பாடு என்பதை சம்பந்தப்பட்ட தரப்புக்கள் கருத்திற் கொள்ள வேண்டும். உதாரணமாக அரசு காணிகள் என்ற விடயப் பரப்பில் மாகாண அரசாங்கத்திற்கு உண்மையான அதிகாரம் இல்லை. மேலும் 13 ஆம் திருத்தத்தில் வழங்கப்பட்டதெனக் கூறப்படும் பொலிஸ் அதிகாரம் தொடர்பான மிகக் குறைந்த ஏற்பாடுகள் கூட நடைமுறைக்கு வரவில்லை. வனத்திணைக்களம், தொல்லியல்திணைக்களம் போன்றவற்றின் செயற்பாடுகள் மீதும் அதிகாரமில்லை. சுயமாக நிதி தரும் வரி மூலங்கள் அற்ப சொற்பமானவை. மாகாண பொதுச் சேவையானது மாகாணத்தின் தேர்ந்தெடுக்கப்பட்ட முதலமைச்சர்களினதோ அமைச்சர்கள் வாரியத்தினரதோ கட்டுப்பாட்டில் இல்லை. மாறாக அவை மத்தியால் நியமிக்கப்படும் ஆளுநரின் கட்டுப்பாட்டிலேயே உள்ளன. இணைந்த வடக்குக் கிழக்கு மாகாண சபையின் முதலாவது

முதலமைச்சர் இவற்றை வெளிப்படுத்தித், தனிநாட்டைப் பிரகடனம் செய்து இந்தியாவில் அரசியல் தஞ்சம் கோரியதனுடாகவும், தமிழர் விடுதலைக் கூட்டணியின் தலைவர்களுக்கும், இந்திய அரசியற் தலைவர்களுக்குமிடையிலான கடிதப் பரிமாற்றங்களின் மூலமாகவும், கடந்த 34 வருடகால மாகாண சபை அனுபவங்கள், நீதிமன்றத் தீர்ப்புகள் மூலமாகவும், 13 ஆவது திருத்தம் இனப் பிரச்சினை விடயத்தில், ஒரு தோல்வியடைந்த ஏற்பாடாகவே உள்ளமையை அறியக் கூடியதாகவுள்ளது.

3. 13 ஆம் திருத்தத்தை முழுமையாக நடைமுறைப்படுத்தல் எமது அரசியல் தீர்வு நிலைப் பாடானால் அது ஒற்றையாட்சி வரையறையை ஏற்றதாகி விடும். இதுவரை காலமும், இத்தமிழ்க் கட்சிகளும், மக்கள் அமைப்புக்களும், அரசமைப்புத் திருத்தம், இனப் பிரச்சினைக்கான தீர்வு என்பவற்றிற்காக பகிரங்க வெளியில் வழங்கிய முன்மொழிவுகள் அனைத்தும் தாயகம் – தேசியம் – சுயநிர்ணய உரிமை என்பவற்றை அடிப்படையாகக் கொண்டு, சமஷ்டி முறைமையை நோக்கியவையாகவே இருக்கின்றன. எனவே 13 ஆம் திருத்தத்தை முழுமையாக நடைமுறைப்படுத்துவதானது எமது சமகாலப் பிரச்சினைகளுக்குப் பகுதியளவில் தானும் தீர்வைத் தரும் என்ற தோரணையில் எடுக்கப்படும் திடீர் அரசியல் முன்னெடுப்புக்களை நாம் நேர்மையற்றவையாகக் கணிக்கின்றோம். இதற்குப் பதிலாக, தாயகம் – தேசியம் – சுயநிர்ணய உரிமை என்பவற்றை அடிப்படையாகக் கொண்ட, சமஷ்டி முறைமையை கோருகின்ற முன் முயற்சிகளையே, மக்கள் இதுவரை வழங்கிய ஆணைகளின் அடிப்படையில் எமது பிரதிநிதிகள் மேற்கொள்ள வேண்டும்.

4. வெளித்தரப்பு ஒன்றிடம் எமது அரசியல் தீர்வு தொடர்பில் நிலைப்பாடு ஒன்றை வெளிப்படுத்தக் கோரும் போது, நாம் எது எமது மக்களுக்கு உண்மையான தீர்வைக் கொண்டு வரும் என கருதுகின்றோமோ அதனை முன்வைக்க வேண்டுமெயன்றி, நாம் இனப் பிரச்சினைக்குத் தீர்வாக எதனை முன்வைப்பதனைக் குறித்த வெளித்தரப்பு விரும்பும் என்ற உடைத்தின் அடிப்படையில் நாம் எமது நிலைப்பாட்டை முன்வைக்கக் கூடாது. தத்தமது பூகோள அரசியல் நலன்களைப் பேண விரும்பும் தரப்புக்களிடம், தமிழ் மக்களின் நியாயமான கோரிக்கைகளையும், அரசியல் அபிலாஷைகளையும், குறித்த வெளித்தரப்பினரது நலன்களையும் அர்த்தபூர்வமாக இணைத்து மேற்கொள்ளும் ஏற்பாடுகளே நிலைபெறானவையாக அமையும் என்பதனையே எமது பிரதிநிதிகள் வலியுறுத்த வேண்டும். மாறாக, வெளித்தரப்புக்களின் நலன்களை மட்டும் பிரதிபலிப்பது எமது மக்கள் பிரதிநிதிகளுக்கு நாம் வழங்கிய தேர்தல் ஆணையாக ஒரு போதும் அமையாது. இது இராஜதந்திரமும் அல்ல.

5. இந்தியாவுக்கு 13 ஆம் திருத்தத்தின் முக்கியத்துவம், இலங்கை – இந்திய ஒப்பந்தத்தின் பாதுகாப்பு மற்றும் வெளிவிவகார கொள்கைகளில் தமக்கு இலங்கை முன்னுரிமை வழங்க வேண்டும் என்பதற்கான ஏற்பாடுகளின் வாயிலாகவே கிடைக்கிறது. அது அவர்களுக்கு முக்கியமானால் அவர்கள் அதற்கான அழுத்தத்தை இலங்கைக்கு வழங்கட்டும். அதற்காக இந்தியா எமக்குத் தீர்வாக வரமாட்டாத 13 ஆம் திருத்தத்தை நாம் எமது அரசியல் கோரிக்கையாக முன்வைக்க வேண்டும் என எதிர்பார்ப்பது சுயநலம் மிக்கது. அதனை ஏற்று எமது அரசியற் பிரதிநிதிகள் செயற்படுவதும் அறுத்தின் பார்ப்புத் தல்.

6. மாகாண சபைகளுக்குத் தேர்தலை நடத்துவதற்கு அரசமைப்பில் வழங்கப்பட்டுள்ள அதிகாரங்களைப் பிரயோகிப்பது இலங்கை அரசாங்கத்தின் தெரிவுக்குரிய விடயம் அல்ல. அது

அவர்களது அரசமைப்புக் கடமையாகும். மாகாணசபைத் தேர்தல்கள் வேண்டுமென்றால் அதற்கு தடையாகவிருக்கும் மாகாண சபைத் தேர்தல்கள் சட்டத்தை நீக்கி பழைய ஏற்பாடுகளின் கீழ் அத்தேர்தல்களை நடத்த சம்பந்தப்பட்ட கட்சிகள் கூட்டாகவோ, தனிநபர் சட்ட மூலமாகவோ நாடாளுமன்றத்தில் ஒத்திவைப்பு பிரேரணையை கொண்டு வரலாம். 2018 இல் வட மாகாண சபையின் பதவிக்காலம் முடிவடைந்ததும் புதிதாக தேர்தல்கள் நடத்துவதனைத் தடுப்பதற்காக முந்தைய அரசாங்கம் அவசரம் அவசரமாக தேர்தல் திருத்தச் சட்டங் கொண்டு வந்த போது அது தேர்தலினைத் தாமதப்படுத்தும் என அறிந்தே சில தமிழ்க் கட்சிகள் அச் சட்டத்திற்கு ஆதரவளித்தன என்பதனை நாம் ஞாபகப்படுத்துகின்றோம்.

7. மாகாண சபைகளைக் கைப்பற்றுவதன் மூலம் எமது மக்கள் நோக்கும் அன்றாடப் பிரச்சினைகளுக்கு, அதன் சட்ட வரையறைகளுக்குள் நின்று தீர்வு காண முடியாது. ஆனால் மக்கள் தரும் ஆணையின் பலத்தைக் கொண்டு மாகாண சபையின் இயலுமைக்கு மப்பால், அது உருவாக்கித் தந்துள்ள அரசியல் வெளியைப் பயன்படுத்தி எமக்கு எதிராக நடக்கும் அநியாயங்களை தடுத்து நிறுத்த முயற்சிக்கலாம், முட்டுக்கட்டை போடலாம், அதனையும் தாண்டி சட்டம் தராத வெளியை மக்கள் ஆதரவுடன் உருவாக்கி ஆட்சி அதிகாரத்தை விரிவாக்கி மக்கள் பணியாற்ற முயற்சிக்கலாம். இந்தத் தேவைகளுக்காக மாகாண சபைகளுக்கான தேர்தல்களைக் கோரி அழுத்தம் வழங்கலாம். ஆனால் அத்தகைய திட்டமோ அதற்கான அரசியல் ஆளுமையோ தூர நோக்கோ இல்லாமல் வெறுமனே தேர்தல்களை மட்டும் தமது பதவி ஆசைகளுக்காக அரசியற் கட்சிகள் கோருவதில் பயனில்லை. மேலும் சென்ற முறை போலன்றி வடக்கு, கிழக்கு மாகாண சபைகளின் ஆட்சியை அரசியல் ஒழுக்கமின்றியும் வினைத்திறன் இன்றியும் உட்சண்டைகளிலும் அரசியற் குரோதங்களை வெளிப்படுத்துவதிலும் ஈண்டித்து, மாகாண சபை ‘முறைமையின்’ தோல்வியை, தனிநபர் வினைத்திறன் தோல்வியாகப் பொருள்கோடல் செய்யத் துணை நிற்காது, அனுபவரீதியான படிப்பினைகளை அரசியற் செய்திகளாக மாற்றுவது குறித்து எமது அரசியற் பிரதிநிதிகள் சிந்திக்கலாம்.

8. கடந்த காலங்களில், பல்வேறு தேர்தல் களுடாகவும், பல தரப்பினர்களினாலும் முன்னெடுக்கப்பட்ட மக்களுடனான கலந்தாய்வுச் செயன்முறைகளினூடாகவும், ஒற்றையாட்சிக்கு அப்பாற்பட்ட, சமஷ்டியை அடிப்படையாகக் கொண்ட அரசியல் ஏற்பாடுகளையே வடக்கு, கிழக்கு வாழ் மக்கள் மீள மீளக் கோரி வருகிறார்கள் என்பதனையும், தமிழ் அரசியற் கட்சிகளின் பிரதிநிதிகள் கருத்திற் கொள்ள வேண்டும். எனவே எத்தகைய தீர்வை முன்வைப்பது என்பது உங்கள் முன் உள்ள தெரிவு அல்ல. நீங்கள் மக்கள் முன் வைத்த விஞ்ஞாபனங்களின் அடிப்படையில் மக்கள் ஏற்கனவே வழங்கிய ஆணையின் பிரகாரம், ஒற்றையாட்சிக்கு அப்பாற்பட்ட, தாயகம் – தேசியம் – சுயநிர்ணய உரிமை என்ற கோட்பாடுகளின் அடிப்படையில் தீர்வுகளை முன் வைப்பது உங்களின் சனநாயகக் கடப்பாடு என்பதை மீள வலியுறுத்த விரும்புகிறோம்.

வடக்குக் கிழக்கில் மக்கள் நலன் சார்ந்து பணியாற்றிக்கொண்டிருக்கும், வெகுசன அமைப்புக்களைச் சேர்ந்த நாம், எமது அரசியற் பிரதிநிதிகள் மேற்படி விடயங்களைக் கவனத்திற் கொண்டு இதய சுத்தியுடனும் நேர்மையுடனும் மக்கள் ஆணையைச் செயற்படுத்த வேண்டும் என வேண்டி நிற்கின்றோம். – என்று உள்ளது.

ஒரே நாளில் 55 இந்திய மீனவர்களை சிறைப்பிடித்தது இலங்கை கடற்படை கடும் அதிருப்தியில் டில்லி அரசு



(ந.லோகதயாளன்)
இலங்கையின் வடபகுதி கடற்பரப்புக் குள் 8 டிரோலர் படகுகளில் அத்துமீறி உள்நுழைந்த 55 இந்திய மீனவர்களை கடற்படையினர் கைதுசெய்துள்ளனர். எல்லை தாண்டி மீன்பிடியில் ஈடுபட்ட குற்றத்தின் பேரில் நேற்று அதிகாலை இந்த கைது நடவடிக்கைகள் இடம்பெற்றமை இந்தியத் தரப்பில் கடும் அதிர்வை ஏற்படுத்தியுள்ளது. இந்திய மீனவர்களின் 6 படகுகளில் இராமேஸ்வரம் பகுதியைச் சேர்ந்த 43 மீனவர்கள் நெடுநீவுக் கடற்பரப்புக்குள் ஊடுருவிய வேளை சிறைப் பிடிக்கப்பட்டவர்கள் மயிலிட்டித் துறைமுகத்துக்குக் கொண்டுவரப்பட்டனர். இதன்போது தென்னரசு, லியோன், பீட்டர், கருப்பையா, பினால்டன் ஆகியோர் செலுத்தி வந்த படகுகளே கடற்படையினரிடம் சிக்கின. கைதுசெய்யப்பட்ட 43 மீனவர்களும்

6 படகுகளுடன் மயிலிட்டித்துறை முகத்துக்கு கொண்டு வரப்பட்டனர். 6 படகுகளும் மயிலிட்டித் துறைமுகத்தில் நங் கூரமிடப்பட்டுள்ளன. கைதான மீனவர்கள் கொரோனா அச்சம் காரணமாக குளோரின் விசிற்ப்பட்டு அண்டிஜன் பரிசோதனையின் பின்பு கடற்படையில் நீரியல் வளத் திணைக்களம் ஊடாக ஊர்காவற்றுறை நீதிவானின் கவனத்துக்குக் கொண்டு செல்லப்பட்ட நிலையில் எதிர்வரும் 31 ஆம் திகதி வரை விளக்கமறியலில் வைக்க உத்தரவு பிறப்பிக்கப்பட்டது. இதேபோன்று தலைமன்னார் பகுதிக்குள் எல்லை தாண்டி மீன்பிடித்த 12 இந்திய மீனவர்களை இரு படகுகளுடன் கடற்படையினர் நேற்று கைது செய்துள்ளனர். இவ்வாறு கைது செய்யப்பட்ட மீனவர்கள் மன்னார் மாவட்ட கடற்படையில் நீரியல்வளத்துறை திணைக்களம் ஊடாக நீதிமன்றத்தில் முற்படுத்தப்படவுள்ளனர்.

பல்கலை அனுமதிக்கான காத்திருப்புக் காலம் இனி இல்லாமலாக்கப்படும் என அரசு அறிவிப்பு

ஜி.சீ.ஈ. உயர்தரப் பரீட்சை பெறுபெறுகள் வெளியிடப்பட்டதன் பின்னர் பல்கலைக் கழகங்களுக்கு அனுமதிக்கப்படும் வரையான 10 மாதங்களுக்கும் மேலான காத்திருப்பு இடைவெளியை நீக்குவதற்கு நடவடிக்கை எடுக்கப்படும் என கல்வி அமைச்சர் தினேஷ் குணவர்தன தெரிவித்தார். அவிசாவளையில் நடைபெற்ற நிகழ்

வொன்றின் பின்னர் ஊடகங்களுக்குக் கருத்துத் தெரிவித்தபோதே அமைச்சர் இதனைக் கூறினார். இந்தவருத்துக்கான ஜி.சீ.ஈ. உயர்தரம், ஜி.சீ.ஈ. சாதாரண தரம் மற்றும் தரம் 5 புலமைப்பரிசில் பரீட்சைகள், திட்டமிடப்பட்ட திகதிகளில் எவ்வித மாற்றமுமின்றி நடைபெறும் எனவும் அமைச்சர் குறிப்பிட்டார்.

கிளிநொச்சியிலிருந்து கதிர்காமம் சென்றவர்கள் விபத்தில் சிக்கினர் 17 பேர் வைத்தியசாலையில்

கிளிநொச்சியிலிருந்து கதிர்காமத்துக்குப் பயணித்த பஸ் விபத்துக்குள்ளானதில் 17 பேர் படுகாயமடைந்த நிலையில் வைத்தியசாலையில் சேர்க்கப்பட்டுள்ளனர் என்று பதியத்தலாவை பொலிஸார் தெரிவித்தனர். இந்த விபத்து நேற்றுமுன்தினம் அதிகாலை பதியத்தலாவை பகுதியில் இடம் பெற்றுள்ளது. சாரதிக்கு ஏற்பட்ட நித்திரைக் கலக்கத் தையடுத்து பஸ் வீதியை விட்டு விலகி

தடம்புரண்டுள்ளது எனப் பொலிஸார் தெரிவித்தனர். இந்தநிலையில், படுகாயமடைந்த 17 பேர் மகா ஓயா வைத்தியசாலையில் சேர்க்கப்பட்டுள்ளனர் எனவும் பொலிஸார் குறிப்பிட்டனர். விபத்து தொடர்பான மேலதிக விசாரணைகளை பதியத்தலாவை போக்குவரத்துப் பொலிஸார் மேற்கொண்டு வருகின்றனர்.

கிணற்றுக்குள் வீழ்ந்து சிறுவன் பலி

தோட்டக்காணி கிணற்றில் தூண்டில் போட்டு மீன்பிடித்த 8 வயது சிறுவன் கிணற்றுக்குள் தவறி வீழ்ந்து உயிரிழந்துள்ளார். இந்தச் சம்பவம் பருத்தித் துறை, திக் கம் நாச்சிமார் கோயிலடியில் நேற்று பிற்பகல் இடம்பெற்றது. சம்பவத்தில் அதே இடத்தைச் சேர்ந்த நியந்தன் ரித்திக்குமார் (வயது-8) என்ற உண்ணிக்... (முதலாம் பக்கத் தொடர்ச்சி...) பயனின்றி அவர் நேற்றுக் காலை உயிரிழந்துள்ளார். அவரது உயிரிழப்புக்கு உண்ணிகாய்ச்சலே காரணம் என மருத்துவ அறிக்கை வழங்கப்பட்டுள்ளது. இறப்பு விசாரணைகளையாழ்ப்பாணம் போதனா மருத்துவமனை திடீர் இறப்பு விசாரணை அதிகாரி நமசிவாயம் பிரேம்குமார் முன்னெடுத்தார்.

சிறுவனே உயிரிழந்தார். பெற்றோர் வேலைக்குச் சென்றுள்ளனர். சிறுவன் தோட்டக்காணியில் பட்டம் ஏற்றி விளையாடிவிட்டு சகோதரியுடன் இணைந்து தோட்டக்காணியில் உள்ள கிணற்றில் தூண்டில் போட்டு மீன்பிடித்தபோது, கிணற்றுக்குள் தவறி வீழ்ந்துள்ளான். சம்பவத்தை ஓடிச் சென்று உறவினர்களிடம் சகோதரி தெரிவித்துள்ளார். உறவினர்கள் சென்று கிணற்றில் தேடியபோது சிறுவன் சடலமாக மீட்கப்பட்டுள்ளான் என்று இறப்பு விசாரணையில் தெரிவிக்கப்பட்டது. சம்பவம் தொடர்பில் விசாரணைகளை முன்னெடுத்த பருத்தித்துறை ஆதார மருத்துவமனை திடீர் இறப்பு விசாரணை அதிகாரி சிவராசா, சடலத்தை உடற்கூற்றுப் பரிசோதனையின் பின் உறவினர்களிடம் ஒப்படைக்குமாறு அறிக்கையிட்டார்.

அரசியல் தீர்வில் சீன அரசு அக்கறை செலுத்தவில்லை சம்பந்தன் குற்றச்சாட்டு

போரால் பெரிதும் பாதிக்கப்பட்ட எமது மக்கள் அரசியல் தீர்வு குறித்து முன்னேற்றகரமான கருத்துக்களையே எதிர்பார்க்கின்றனர். ஆனால், சீனா நாட்டின் அரசு இது தொடர்பில் இதுவரை அக்கறை செலுத்தவில்லை. - இவ்வாறு தமிழ்த் தேசியக் கூட்டமைப்பின் தலைவர் இரா.சம்பந்தன் தெரிவித்தார்.



இலங்கைக்கான சீனத் தூதுவர் குயி சென்ஹோங் தலைமையிலான குழுவினர் வடக்கு மாகாணத்தின் யாழ்ப்பாணம் மற்றும் மன்னார் மாவட்டங்களுக்கு கடந்த சில தினங்களாக பயணம் மேற்கொண்டிருந்தனர். இந்தப் பயணம் தொடர்பில் தமிழ்த் தேசியக் கூட்டமைப்பின் தலைவர் இரா.சம்பந்தனிடம் கேட்ட போதே அவர் மேற்கண்டவாறு கூறினார். அவர் மேலும் தெரிவித்ததாவது:- இலங்கைக்கான எந்தவொரு தூதுவரும் நாட்டின் எந்தவொரு பிரதேசத்தையும் பார்வையிட முடியும். அதற்கான உரிமை அவருக்கு உள்ளது. ஆனால், எம்மையும் எமது மக்களையும் பொறுத்தவரையில் சீனத் தூதுவரின் பயணம் முக்கியமானதல்ல. எம்மைப் பொறுத்தவரையில் சீன நாட்டவரின் அடிப்படைக் கொள்கைகள் என்னவாக உள்ளன என்பதே எமது கேள்வியாகும். இலங்கையில் அரசியல் பிரச்சினைகள் பலமடைந்துள்ளன. சீனாவோ அல்லது சீனாவின் தூதுவரோ இனப்பிரச்சினை குறித்து அரசியல் தலைமைகளைச் சந்தித்து அதற்கான தீர்வுகளை முன்வைக்கவில்லை. இலங்கையில் வாழ்கின்ற தமிழ் மக்

களும் சமத்துவத்தின் அடிப்படையிலும், நீதியின் அடிப்படையிலும், நியாயத்தின் அடிப்படையில் வாழ வேண்டும் என்பது குறித்து சீனத் தரப்பினர் எதனையும் கூறவில்லை. வடக்கு மாகாணத்துக்கு பயணம் செய்த சீனத் தூதுவரும் அங்கும் அவ்வாறான கருத்துக்களைக் கூறவில்லை. போரால் பெரிதும் பாதிக்கப்பட்ட எமது மக்கள் அரசியல் தீர்வு குறித்து முன்னேற்றகரமான கருத்துக்களையே எதிர்பார்க்கின்றனர். சீனத் தூதுவரின் வடக்குக்கான வருகையை நாம் எதிர்க்கவில்லை. அதே வேளை, இந்தப் பயணம் குறிப்பிட்ட ஒரு சில நோக்கங்களுக்காக மட்டுமே அமைந்துள்ளது எனக் கருதுகின்றோம். இனப்பிரச்சினை விடயத்தில் சீனாவின் நிலைப்பாடு என்னவிதமாக உள்ளது என்பதே எமக்கு முக்கியம். இந்த விடயத்தில் மக்கள் சிந்தித்து முடிவெடுப்பார்கள் என்பதில் எந்தவிதமான சந்தேகமும் இல்லை - என்றார்.

மரண அறிவித்தல்

பிறப்பு
29
—
10
—
1983



இறப்பு
19
—
12
—
2021

குருநாதன் ஜனகன்

யாழ்.சுன்னாகம் கொத்தியாவத்தையைப் பிறப்பிடமாகவும் இருபாலை V.H. laneயை வசிப்பிடமாகவும் கொண்ட குருநாதன் ஜனகன் அவர்கள் 19.12.2021 ஞாயிற்றுக்கிழமை அன்று காலமானார். அன்னார் காலஞ்சென்ற குருநாதன் மற்றும் கமலாசினி தம்பதிகளின் அன்புப் புதல்வனும் வேலும்மயிலும் புவனேஸ்வரி தம்பதிகளின் மருமகனும், தர்சினி (ஜேம்மனி), காலஞ்சென்றவர்களான மதன், ஜனார்த்தனன் மற்றும் நிருசன் ஆகியோரின் அன்புச் சகோதரனும், சுரேஸ்கரன் (ஜேம்மனி) அவர்களின் அன்பு அத்தானும், ஜெயவதனியின் அன்புக் கணவரும், பானுா, ரேணுா, தஸ்மின் ஆகியோரின் பாசமிகு தந்தையும், ஜெயமோனகரி, சுதர்சினி, வினோத்குமார், அசோக்குமார் ஆகியோரின் அன்பு மைத்துனரும் ஆவார். அன்னாரின் இறுதிக்கிரியைகள் நாளை (20.12.2021) திங்கட்கிழமை காலை 10 மணிக்கு நடைபெற்று செம்மணி இந்துமயானத்தில் பூதவுடல் தகனம் செய்யப்படும். இவ் அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளுமாறு கேட்டுக்கொள்கின்றோம்.

முகவரி: V.H. lane இருபாலை.
T.P.0779393932

தகவல்:—
கூடும்பத்தினர்.

அமைச்சரவையின் கூட்டுப்பொறுப்பைக் காட்டிலும் மனச்சாட்சிக்கே மதிப்பளிக்கின்றாராம் கம்மன்பில்ல

விரும்பினால் ஜனாதிபதி எம்மைப் பதவி விலக்கட்டும் என்கிறார்

யுகதனவி விவகாரத்தில் மூன்று அமைச்சர்களின் செயற்பாடு தவறென ஜனாதிபதி கருதினால் எம்மைத் தாராளமாக அமைச்சுப் பதவிகளில் இருந்து நீக்கலாம் என வலுசக்தி அமைச்சர் உதய கம்மன்பில் தெரிவித்தார்.

அவர் மேலும் தெரிவித்தவை வருமாறு:-

அமைச்சரவை தீர்மானத்திற்கு எதிராக அமைச்சரவை அந்தஸ்த்துள்ள அமைச்சர்கள் உயர்நீதி மன்றத்தை நாடியுள்ளமை சிறந்த எடுத்துக்காட்டாக காணப்படுகிறது. நாட்டுக்கும், பொது மக்களுக்கும் சாதகமான தீர்மானங்களை முன்னெடுக்க வேண்டியது அமைச்சரவையின் பொறுப்பாகும். அமெரிக்க மின்நிலையத்தின் 40 சதவீத பங்குகளை அமெரிக்க நிறுவனத்திற்கு வழங்கும் தீர்மானத்தை வலுவிழக்கு செய்யுமாறு கோரி பல் வேறு தரப்பினர் உயர்நீதிமன்றில் தாக்கல் செய்துள்ள அடிப்படை உரிமை மீறல் மனுக்களுக்கு சாதகமாக அமைச்சரவை அந்தஸ்த்துள்ள மூன்று அமைச்சர்களாகிய நாம் சத்தியகடதாசி சமர்ப்பித்துள்ளமை அமைச்சரவை கூட்டுப்பொறுப்பிற்கு முரண் என்பதை நன்கு அறிவோம்.

அமைச்சரவை கூட்டுப்பொறுப்பை காட்டிலும் மனச்



சாட்சிக்கு மதிப்பளிக்க வேண்டும் என்ற காரணத்தினால் யுகதனவி விவகாரத்தில் நீதிமன்றத்தை நாடியுள்ளோம். மக்களுக்கு வழங்கிய வாக்குறுதிகளையும், அரசாங்கத்தின் கொள்கையினையும் பாதுகாத்து நிறைவேற்ற வேண்டிய பொறுப்பு எமக்குண்டு. அமைச்சரவை தீர்மானத்திற்கு முரணாக செயற்படுகையில் அமைச்சுப் பதவி பறிபோகும் என்பதை நன்கு அறிந்தே யுகதனவி விவகாரத்தில் நாட்டுக்காக நீதி

மன்றத்தை நாடியுள்ளோம். எமது செயற்பாடு தவறு என ஜனாதிபதி கருதினால் எம்மை அமைச்சுப் பதவிகளில் இருந்து தாராளமாக நீக்கலாம்.

நான் உள்ளிட்ட அமைச்சர்களான விமல் வீரவன்ஸ், வாசுதேவ நாணயகார ஆகியோர் யுகதனவி ஒப்பந்தம் தொடர்பில் உயர்நீதிமன்றிற்கு சமர்ப்பித்த சத்தியகடதாசியின் உள்ளடக்கம் பொய் எனில் அரசாங்கம் சார்பில் சட்டமாதிரி உயர்நீதிமன்றிற்கு சமர்ப்பித்த சத்தியகடதாசியின் உள்ளடக்கம் உண்மை எமது சத்தியகடதாசியின் உள்ளடக்கம் உண்மையாயின் சட்டமாதிரி சமர்ப்பித்த விடயம் பொய்யாகும்.

எவ்வாறாயினும் அரசாங்கத்தின் இரு தரப்பிலும் ஒருதரப்பினர் சமர்ப்பித்த சத்தியகடதாசியின் உள்ளடக்கம் பொய். நீதிமன்றிற்கு பொய்யான விடயங்களை சமர்ப்பிப்பது 3 வருட கால தண்டனைக்குரிய குற்றமாகும். ஆகவே இவ்விடயத்தில் யாரை சிறைக்கு அனுப்ப வேண்டும் என்பதை நீதிமன்றமே தீர்மானிக்க வேண்டும். - என்றார்.

அடுத்த ஜனாதிபதித் தேர்தல் களத்தில் பொதுவேட்பாளராகும் கனவுடன் பலர்

எதிர்வரும் ஜனாதிபதித் தேர்தலில் பொது வேட்பாளராக போட்டியிடும் நோக்கில் பலர் தயாராகி வருகின்றனர் எனத் தகவல்கள் வெளியாகியுள்ளன.

பொது வேட்பாளர் என்ற வார்த்தை இலங்கை அரசியலுக்கு புதிதல்ல. இதனால், அடுத்த ஜனாதிபதித் தேர்தலில் பொது வேட்பாளர் என்ற வார்த்தை ஒலிக்கும் என்பதற்கான அடையாளங்கள் தென்பட ஆரம்பித்துள்ளன. பத்துக்கும் மேற்பட்ட பிரமுகர்கள் பொது வேட்பாளராக போட்டியிட்ட தயாராகி வருகின்றமையே அதில் முக்கிய அம்சமாகும் என அரசியல் தரப்புத் தகவல்கள் கூறுகின்றன. ஜனாதிபதித் தேர்தலில் ஒரு கட்சி ஒரு வேட்பாளரை மாத்திரமே நிறுத்த முடியும். எனினும் பிரதான எதிர்க்கட்சியான ஐக்கிய மக்கள் சக்திக்குள் பொது வேட்பாளராக போட்டியிடும் கனவில் சிலர் இருக்கின்றனர் எனக் கூறப்படுகிறது.

இவர்களில் முதலில் இருப்பவர், ஐக்கிய மக்கள் சக்தியின் தலைவரும் எதிர்க்கட்சித் தலைவருமான சஜித் பிரேமதாஸை.

அடுத்த ஜனாதிபதித் தேர்தலிலும் தாம் போட்டியிடப் போகிறேன் என அவர் ஏற்கனவே அறிவித்துள்ளார். கடந்த ஜனாதிபதித் தேர்தலில் போட்டியிட்ட இரண்டு பிரதான வேட்பாளர்களில் சஜித் பிரேமதாஸவும் ஒருவர்.

எவ்வாறாயினும் ஐக்கிய மக்கள் சக்தியில் உள்ள இரண்டு முக்கியஸ்தர்கள் அடுத்த ஜனாதிபதித் தேர்தலில் போட்டியிடுவது தொடர்பான திட்டங்களை வகுத்து வருகின்றனர். இவர்களில் ஒருவர் ஒருமுறை ஜனாதிபதித் தேர்தலில் போட்டியிட்டுத் தோல்வியடைந்தவர்.

இரண்டாம் நபர் 2024 ஆம் ஆண்டு ஜனாதிபதித் தேர்தலை இலக்கு வைத்து அமைப்பு ஒன்றை உருவாக்கியுள்ளார்.

ஒரே கட்சிக்குள் இருக்கும் இந்த இருவருக்கும் இடையில் தற்போது பணிப்போர் ஏற்பட்டுள்ளதாகத் தகவல்கள் கூறுகின்றன.

அத்துடன் ஐக்கிய மக்கள் சக்தியின் கீழ் பொதுத் தேர்தலில் போட்டியிட்டு வெற்றி பெற்ற சிறிய கட்சி ஒன்றின் நாடாளுமன்ற உறுப்பினர் ஒருவரும் அடுத்த ஜனாதிபதித் தேர்தலில் பொது வேட்பாளராக போட்டியிடும் கனவில் இருக்கிறார் என அரசியல் தகவல்கள் தெரிவிக்கின்றன.

இதனிடையே ஐக்கிய தேசியக் கட்சியில் இருந்து அண்மையில் விலகிய முன்னாள் அமைச்சரான அர்ஜுன ரணதுங்கவின் எதிர்கால அரசியல் குறித்து இலங்கையின் அரசியல் துறையில் கூடுதலான கவனம் செலுத்தப்பட்டுள்ளது.

இப்படியான பின்னணியில் ஊடக சந்திப்பொன்றில் ரணதுங்க வெளியிட்ட கருத்து

சர்ச்சைக்குரியதாக அமைந்தது. தனக்கு அழைப்பு கிடைத்தால் அடுத்த ஜனாதிபதித் தேர்தலில் பொது வேட்பாளராக தாம் போட்டியிடுவேன் என அவர் கூறியிருந்தார்.

இதனடிப்படையில் அர்ஜுன ரணதுங்கவும் அடுத்த ஜனாதிபதித் தேர்தலில் பொது வேட்பாளராக போட்டியிடும் எதிர்பார்ப்பில் இருக்கின்றார் என்பது தெளிவான விடயம்.

அதேவேளை அரசியல் களத்தில் மேலும் இரண்டு பேர், முன்னாள் ஜனாதிபதி சந்திரிகா பண்டாரநாயக்க குமாரதுங்கவின் உதவியுடன் அடுத்த ஜனாதிபதித் தேர்தலில் பொது வேட்பாளராக போட்டியிடும் எதிர்பார்ப்பில் உள்ளனர்.

இவர்கள் இருவருக்கும் இடையில் ஏற்கனவே மோதல் ஆரம்பமாகி விட்டதாக உட்தரப்பு அரசியல் தகவல்கள் தெரிவிக்கின்றன.

இவர்களில் ஒருவர் சிறிலங்கா சுதந்திரக் கட்சியின் பழைய சிரேஷ்ட உறுப்பினர் என தெரியவந்துள்ளது. தனக்கு முன்னாள் ஜனாதிபதியின் ஆதரவு கிடைக்கும் என அவர் கூறி வருகிறார்.

இதனிடையே சிறிலங்கா பொதுஜன பெரமுன ஊடக நாடாளுமன்றத்திற்கு தெரிவாகியுள்ள ஒருவரும் ஜனாதிபதித் தேர்தல் கனவில் இருந்து வருகிறார். அவர் தற்போது அரசாங்கத்துடன் கொள்கை மோதலில் ஈடுபட்டுள்ளார்.

அரசாங்கத்தில் இருந்து விலகி, தனியான அரசியல் பயணத்தை ஆரம்பிக்க திட்டமிட்டுள்ள அவர், ஜனாதிபதித் தேர்தலில் பொது வேட்பாளராக போட்டியிடும் எதிர்பார்ப்பில் இருந்து வருகிறார்.

இவர்களை தவிர மக்கள் விடுதலை முன்னணியின் தலைமையிலான தேசிய மக்கள் சக்தியும் எதிர்வரும் ஜனாதிபதித் தேர்தலில் பொது வேட்பாளரை நிறுத்தும் என எதிர்பார்க்கப்படுகிறது.

அதேவேளை கட்சி அரசியலில் நேரடியாக சம்பந்தப்படாத நபர் ஒருவரும் அடுத்த ஜனாதிபதித் தேர்தலில் போட்டியிடுவார் என பேசப்பட்டு வருகிறது. அந்த நபர், இலங்கையின் முன்னணி வர்த்தகரான தம்மிக்க பெரேரா.

எதிர்வரும் 2024 ஆம் ஆண்டு ஜனாதிபதித் தேர்தலில் பொது வேட்பாளராக போட்டியிடும் எதிர்பார்ப்பில் அவர் இருந்து வருகிறார் எனப் பேசப்படுகிறது.

கடந்த 2019 ஆம் ஆண்டு ஜனாதிபதித் தேர்தலில் பொது வேட்பாளராக போட்டியிடும் எதிர்பார்ப்பை தம்மிக்க பெரேரா கொண்டிருந்தார் என தெரிவிக்கப்படுகிறது.

அத்துடன் ஐக்கிய தேசியக் கட்சியின் தலைவர் ரணில் விக்கிரமசிங்கவும் தம்மிக்க பெரேராவை பொது வேட்பாளராக நிறுத்துவதாக கூறியிருந்தார் என அப்போது செய்திகள் வெளியாகி இருந்தன.

கட்டுப்பாடுகளை தளர்த்தும் சுகாதார அதிகாரிகளின் முடிவுக்கு பொதுச் சுகாதாரப் பரிசோதகர்கள் கண்டனம்

ஒமிக்ரோன் அச்சுறுத்தலுக்கு மத்தியில் கட்டுப்பாடுகள் தளர்த்தப்பட்டமைக்கு பொதுச் சுகாதாரப் பரிசோதகர்கள் சங்கம் கண்டனம் தெரிவித்துள்ளது.

சுகாதார சேவைகள் பணிப்பாளர் நாயகம் வெளியிட்ட தளர்வுகளுடன் கூடிய சுகாதார வழிகாட்டுதலை குறிப்பிட்டே அச்சுறுத்தலின் தலைவர் உடல் நோயுறு இதைத் தெரிவித்தார்.

ஒமிக்ரோன் அச்சுறுத்தல் காரணமாக உலகம் தற்போது ஒரு நெருக்

கடியான சூழ்நிலையில் சிக்கியுள்ளது.

அத்தோடு பண்டுகைக் காலம் நெருங்கி வருவதால், மக்கள் சுகாதார வழிகாட்டுதல்களைப் பின்பற்றுவதில்லை என்பதும் கவலைக்குரிய விடயம் என்றும் அவர் கூறினார்.

இலங்கையில் கொரோனா நிலைமை இன்னும் கட்டுப்பாட்டு மட்டத்தில் இல்லாத நிலையில் சுகாதார நிபுணர்களின் ஆலோசனையின் அடிப்படையிலா கட்டுப்பாடுகள் தளர்த்தப்பட் னன உடல் நோயுறு கேள்வியெழுப்பினார்.

கிளிநொச்சியில் சும்பலினால் தாக்கப்பட்டவர் உயிரிழந்தார்

கிளிநொச்சி பொலிஸ் பிரிவிற்கு உட்பட்ட சாந்திரம்பகுதியில் நான்கு பேர் கொண்ட சும்பலினால் மோசமாகத் தாக்கப்பட்ட குடும்பஸ்தர் ஒருவர் சிகிச்சை பயனளிக்காத நிலையில் உயிரிழந்துள்ளார்.

அதேயிடத்தைச் சேர்ந்த காளி தாஸ் நாகேந்திரகுமார் (வயது- 53) என்பவர் இவ்வாறு உயிரிழந்துள்ளார்.

கடந்த 16ஆம் திகதி வியாழக் கிழமை மாலை 5.45 மணியளவில் தனது வீட்டில் இருந்த போது நான்கு பேர் கொண்ட சும்பல் வீட்டின் முன்பக்கக் கதவினை (கேள்) உடைத்துக் கொண்டு உள் நுழைந்து கணவரைத் தாக்கியுள்ளதாக உயிரிழந்த

தவரின் மனைவி தெரிவித்துள்ளார்.

தலையில் பலத்த காயங்களுடன் கிளிநொச்சி வைத்தியசாலையின் அத்தீவிர சிகிச்சைப் பிரிவில் அனுமதிக்கப்பட்ட பின்னர், மேலதிக சிகிச்சைக்காக யாழ்ப்போதனை வைத்தியசாலைக்கு அவர் மாற்றப்பட்டார்.

இந்நிலையில் அவர் சிகிச்சைப் பலனின்றி நேற்று உயிரிழந்தார்.

மேற்படி சும்பல் தமது கணவரின் தலைப்பகுதியில் கடுமையாகத் தாக்கியுள்ளதாக கிளிநொச்சி மாவட்ட பதில் நீதிவானிடம் உயிரிழந்தவரின் மனைவி தெரிவித்துள்ளார்.

இச்சம்பவம் தொடர்பாக கிளிநொச்சி பொலிஸார் மேலதிக விசாரணைகளை மேற்கொண்டு வருகின்றனர்.

வெறும் கோரிக்கை வடிவமாக மட்டுமே அமெரிக்க நிலைப்பாடு அமையக்கூடாது

அரசியல் கைதிகளை விடுதலை செய்வதற்கு உலக நாடுகள் முன்வர வேண்டும் என்ற அமெரிக்காவின் நிலைப்பாடு வெறும் கோரிக்கையாக அமைந்துவிடக்கூடாது என அரசியல் கைதிகளை விடுதலை செய்வதற்கான தேசிய அமைப்பு கூறியுள்ளது.

அதேபோல் சுயநிர்ணய உரிமைக்காகவும், தேச விடுதலைக்காகவும் செயற்படுவார்களையும் போராடுபவர்களையும் பயங்கரவாதப் பட்டியலில் சேர்த்து ஒடுக்கும் செயற்பாட்டை அமெரிக்கா உள்ளிட்ட நேச நாடுகள் தவிர்க்க வேண்டும் என்றும் கோரிக்கை விடுக்கப்பட்டுள்ளது.

தமிழ் அரசியல் கைதிகளின் விடுதலை தொடர்பாக அரசியல் கைதிகளை விடுதலை செய்வதற்கான

தேசிய அமைப்பு விடுத்துள்ள அறிக்கையிலேயே இந்த விடயம் சுட்டிக் காட்டப்பட்டுள்ளது.

அத்தோடு இலங்கை பயங்கரவாத தடைச் சட்டத்தை நீக்குவதாக சர்வதேசத்துக்கு உறுதியளித்து இதுவரை எந்த நடவடிக்கையும் எடுக்காமல் இருப்பது சர்வதேசத்தை ஏமாற்றும் செயல் மட்டுமல்லாது பயங்கரவாதச் செயல் என்றும் அரசியல் கைதிகளை விடுதலை செய்வதற்கான தேசிய அமைப்பு குறிப்பிட்டுள்ளது.

எனவே பயங்கரவாதத் தடைச் சட்டத்தை நீக்குவதாக இலங்கை சர்வதேசத்துக்குக் கொடுத்த வாக்குறுதியை நிறைவேற்ற அமெரிக்கா அழுத்தம் கொடுக்க வேண்டும் என்றும் வலியுறுத்தப்பட்டுள்ளது.